

شکست کے بعد



کرشنے چند ایم



بک کرارہ ایئر میٹرک پوائنٹ

مین ممبر: ۲۸۸۵ چوک فیصل شہید جہان شہر

افسانے کی موت

بچھ گیا وہ دیا
 بزمِ افسانہ میں
 روشنی جس کی تھی
 سو گیا آج وہ
 جو حکایات رنگیں سنا تار ہا
 آئینہ زندگی کو دکھاتا رہا
 مٹی کے نعشات بکاتا رہا
 سو گیا خود
 ہمیں جو بچھاتا رہا
 گنگ ہے وہ زباں
 جو سنا تی رہی
 داستانیں ہماری ہیں رات بھر

ٹک گیا وہ قلم
 جس سے بہتا رہا
 ابنِ آدم کے زخمی جگر کا لہو
 مر گیا وہ
 مگر اُس کا فن زندہ ہے
 حُسنِ تابدہ ہے
 عشقِ پائندہ ہے
 بند آنکھیں ہیں وہ
 دیکھتی جو رہیں
 روز و شب
 خوابِ عظمت کے انسان کی
 کل بھی تھی گرم افسانوں کی انجمن
 آج بھی گرم ہے
 ادھر کل بھی رہے گی یونہی گرم وہ
 تنہم گیتیں دل کی وہ دھڑکنیں
 جن پر تھا
 آئینہ حُسن کی آہٹوں کا گماں
 مس رافعہ

زہر تراشتے اور چھینے کو الفاظ
 میں مقید کرنے والے کرشن چندر
 کا دل گدازنا دل ،
 ایک امر کیے دشیزہ کے
 محبت کا افسانہ



جامعِ کمالات عظیم فنکار

۱۹۷۷

فن کی رادھا کا کتھیا نہیں سکتا کہیں
 موت اُس کے نام کو کچھ اور زندہ کر گئی
 شخصیت اُس کی ہوئی ہے جاوداں تحریریں
 رنگ ہے اُس کے لہو کا جنس کی تصویریں
 وہ نہیں ہے، اُس کے فن کی شمع روشن ہے پہل
 اُس کی عظمت کے فلسفے داستان در داستان
 اُس کا افسانہ ہے فن داستان کی آبرو
 اُس کا اندازِ بیاں اردو زبان کی آبرو
 ہر طرف سے جب زبان پر یوژنکات تھی
 شمع اردو کے لیے فانوس اُس کی ذات تھی
 'ان داتا کا لو بھنگی' آدھے گھنٹے کا خدا
 ایسے افسانوں سے تدارد کو کاؤ بچا ہو گیا
 ہر فسانہ اُس کے دل کے سوز کی تصویر ہے
 زلیت کی تفسیر ہے، تنقید ہے تصویر ہے
 عظمتِ حسنِ حقیقت داستان کو دے گیا
 اپنے دل کا درد وہ اردو زبان کو دے گیا
 وہ لکھا ہر اب نہیں — اردو کی ہر محفل میں ہے
 اُس کے افسانے زبان پر یلوں کی دل میں ہے

آہ کرشن چند

برصغیر ہند و پاک کے ممتاز و نامور ادیب کرشن چند ۱۸ مارچ ۱۸۷۷ء کو بم سے پیشہ کے لئے جدا ہو گئے۔ بہت قضا نے ایک ایسا خوبصورت چہرہ توڑ لیا جس کی خوشبو سے گلشن ادب کا گوشت و کھڑک رہا تھا۔ جس کی شرفنازی سے آسمان ادب بگم بگم گم کر رہا تھا۔ موت کی بے رحم اور شعلہ باز زبان نور کا وہ ستارہ چاہ گئی جس سے حیات ادب کا شمع روشن تھا۔

کرشن چند کی موت کے ساتھ اردو ادب بجھے کی اس نغمہ و شگفتگی، اسلوب کے اس ولایت و حسن اور طنز و مزاح کی اس معصوم شہرچی سے محروم ہو گیا۔ ہر جنمائی کی تحریروں کا حقہ امتیاز تھا۔ یوں لگتا ہے جیسے کرشن کی موت نے عروس ادب کی ایک کاسینڈرا جاؤ دیا ہے۔ اس کے ماتھے کا جھومر گر دیا ہے اور اس کے صندلی ہاتھوں کی چوڑیاں ریزہ ریزہ کر دی ہیں۔ دل غمگین ہو چھل اور اندر وہ ہے، آنکھیں خیرہ اور اشکبار ہیں۔

۱۹۳۷ء میں ترقی پسند ادب کی تحریک نے برصغیر میں نئے نئے شعاعوں اور ادیبوں کو جنم دیا ان میں کرشن چند پر جاشہ سب سے نمایاں اور سب سے مقبول حیثیت کا مالک تھا۔ اس نے اردو ادب کو نیا دل اور ڈرائے کو ایک نیا جسم، ایک نیا اسلوب اور ایک نیا آہنگ دیا تھا۔ جس میں اردو ادب کی تعظیم و روایات کا راجا بھی تھا اور نئے ادب کے جدید تقاضوں کا بھرپور پیکر بھی۔ اس کی نگارشات میں نہ صرف انداز بیان کا نیا پن تھا بلکہ وہ موضوعات کے تنوع سے بھی معمور تھیں۔ اسے زبان و بیان پر پہلے پناہ قدرت حاصل تھی۔ خوش س رنگ و خوش آہنگ الفاظ اس کے سامنے ہتھ باندھے کھڑے رہتے تھے۔ جنہیں وہ اپنی تحریروں میں اس طرح سمونہ چلا جاتا تھا کہ پڑھنے والا ایک فرحت و سخن سمجھ کر وہی کے عالم میں اس کے نظم کے ساتھ ساتھ بہتا بہتا جاتا تھا۔

کرشن چند ہندو مت و مذہب اور مذہب عیسائی تھا۔ وہ ایک ایسا عظیم انسان تھا جس کا دل رنگ و نسل و مذہب سے بالاتر ہو کر صرف انسانیت کی محبت اور انسانیت کے درد سے دھڑکتا تھا۔ اس کے الفاظوں، ناولوں اور ڈراموں میں بہ مذہب اور ہر رنگ کے دروازے ہیں۔ اس کا دل ان سب کے دکھ کی کنگدیاں کھسک رہا تھا۔ اس کا ذہن اور اس کا نظم ان سب کی غفلت و غیبت کا ترجمان تھا۔ وہ باسط سال گیا اور اس زندگی کے ایک ایک لمحے میں وہ ساری انسانیت کی خوشحالی کے خواب دیکھتا رہا۔ آخری وقت تک اس کا فکر علم و جبر و استعمار کے خلاف تھا۔ کہ تار مایہی و وحشی کر اس کی شہرت و مقبولیت ہندوستان کی بغیرانی کی مدد و جبر نہیں رہی۔ اس کے پڑھنے اور جاننے والوں کا حلقہ پوری دنیا پر محیط ہے۔ اس کی نگارشات کا ترجمہ شہرہ آفاق زبانوں میں ہو چکا ہے عالمی سطح پر اس کی ادبی خدمات کا اعتراف کرتے ہوئے روس نے اسے ۱۹۶۷ء میں ادبی انعام دیا اور بھارت نے اسے ۱۹۶۶ء میں پدم بھوشن کا اعزاز دیا۔

کرشن چند دسم سے ہمیشہ سے بے جد ہو چکا ہے۔ لیکن اپنی لازوال تحریروں کا ایک ایسا گراں قدر سرمایہ چھوڑ گیا ہے جس پر اردو ادب اور ہر پیشہ فخر کرتے رہیں گے اور ذہنی سفر کی مثال فراہم کرنے والے سفر آفراس کی کتابوں کے مینار کی روشنی سے اپنی منزلوں کے سراغ پاتے ہیں گے۔

داغ جی کے دم سے تمہا لطف شمن

خوش بیانی کا مزاج تار مایہ

اہتمام : شامہ حمید، شیفتی الرحمن

طابع : محمد شریف طفیل پرنٹرز

اندھیرا زیادہ ہے اور میرے دماغ میں چیونٹیاں بھر گئی ہیں۔ شاید ہزاروں، لاکھوں ننھی ننھی چیونٹیاں میرے دماغ کے خلیوں میں رینگ رہی ہیں۔ میرا دماغ شہد کا ایک چھتہ ہے جو میرے جسم سے لٹکا ہوا ہے۔ وہ کافی سائلی مٹیالی چیونٹیاں لاکھوں کروڑوں ایک دوسرے پر پل پڑتی ہوئی میرے دماغ کے ہر حصے میں پہنچ گئی ہیں اور اب وہ اپنے ننھے ننھے ڈنک اٹھا کر سرے دماغ کو کھا رہی ہیں۔ ایک ساتھ ایک لاکھ سوئیاں چھ رہی ہیں — اُف ! کنول نے گھبرا کر اپنے سر پر ہاتھ پھیرا۔ اس کی لمبی لمبی بے چین انگلیاں اس کے گھنے بالوں میں گھوٹنے لگیں اور کنول کو محسوس ہوا جیسے اس کی انگلیوں پر بھی وہی چیونٹیاں چڑھتی چلی آرہی ہیں۔ گھبرا کر اس نے ہاتھ جھٹک دیئے۔ ایک لمحہ کیلئے ایک سو یا ایک ہزار چیونٹیاں اس کی

انگلی سے اتر کر فرش پر گر گئیں۔ اور اب فرش چلتی ہوئی، اپنی ننھی منی کالی ٹانگوں سے چلتی ہوئی اب وہ اس کی ٹانگوں کی طرف آرہی تھیں اسے ایسا محسوس ہوا جیسے لمحوں میں اس کے پیروں پر چڑھ آئیں گی اور پھر اس کے سارے بدن پر یگننا شروع کر دیں گی۔ اس کے جسم کا کوئی گوشہ ان چیونٹیوں کی زد سے نہیں بچے گا۔ وہ جلدی سے بستر سے اٹھ بیٹھا اور لمبے لمبے ڈگ بھرتا ہوا کمرے کی کھڑکی تک پہنچ گیا اور کھڑکی کے پٹ کھول دیئے۔ برفیلی ہوا کا ایک تیز جھونکا اندر آیا اور اس کے دماغ کی ساری چیونٹیوں کو اڑا کر لے گیا وہ سب چلی گئیں تھیں۔ اس کے دماغ سے، ہاتھوں سے، ہاتھوں کی انگلیوں سے، فرش سے، پاؤں سے اب کہیں ایک بھی چیونٹی نہیں رہی تھی۔ سب گئیں، اُسے یکایک بڑا اطمینان سا ہوا۔ اس نے برفیلی ہوا کا ایک لمبا سا گھونٹ بھرا۔ اُسے اپنے پیٹھ پھڑوں میں اتار دیا۔ پھر کچھ دیر روک کر باہر نکال دیا۔ اب اس کے پیٹھ پھڑے بھی صاف تھے جسم ہلکا محسوس ہو رہا تھا۔ جیسے ریت میں دبے ہوئے کاغذ پر سے ریت اُڑ جائے۔

چند لمحے وہ اس کھلی ہوئی کھڑکی کے سامنے پھر پھڑاتا رہا اور کانپتا رہا اور گنگسٹن گارڈن کی زرد پتیوں کو لرزتے دیکھتا رہا۔ یہ روشنیاں جو رات کے اندھیرے میں گرجے میں مصروف دعا راہباؤں کے پیلے پیلے چہروں کی طرح چمک رہی تھیں۔ لندن کا یہ حصہ کولاہ کی ایک گلی معلوم ہوتا ہے رات

میں بہت سے شہر ایک سے لگتے ہیں۔ بہت سی عورتیں ایک سی لگتی ہیں وہی سانولے سینٹ کی سطح، کول تار کا بلیک، کناروں پر لوہے کے کھجے روشنی کی قندیل لے کر بھکے ہوئے ایک ہی جگہ کھڑے ہوئے۔ کوئی شرابی گھر جاتا ہوا، کوئی بانی ٹہلنا ہوا، کوئی چور مال سمیٹ کر پھسلتا ہوا، کوئی اخبار گاڑی دنیا بھر کی گندی خبروں کا کچرالا دے گزر رہی ہے۔ اس نے اس کو قتل کر دیا۔ اس ملک نے اس ملک پر حملہ کر دیا۔ اتنے زلزلے آئے، کتنے ہوائی جہاز سے سرے چالیس سالہ مسز روبی کینیڈا ایک اٹھارہ سالہ لڑکے کیساتھ بھاگ گئی اور وہ عورت جو پچیس سال سے اپنے خاوند کیساتھ رہ رہی ہے وہ خبر نہیں ہے۔ وہ ملرک جو پینتیس برس سے اپنے دفتر میں بڑی ویاننداری سے کام کر رہا ہے وہ خبر نہیں ہے۔ کوئی اچھی خبر، خبر نہیں ہے، صبح کا اخبار دیکھ کر ناک پر رو مال رکھنے کو جی چاہتا ہے۔

کنول کا سارا بدن برقیلی ہوا میں سن ہو گیا تھا۔ ہوئے سے اس نے کھڑکی بند کر دی۔ اور پھر واپس بستر پر آ گیا جہاں ایک کونے میں جولی بے خبر سو رہی تھی۔ جولی بہت بے خبر سوئی تھی۔ ایسی گہری نیند کہ اگر آپ اس کو قتل بھی کر دیں تو اُسے خبر نہ ہو۔ کئی بار کنول نے جولی کو گہری نیند کا آسرا لیکر قتل کرنے کو سوچا بھی تھا۔ کتنا آسان ہو گا جولی کا قتل کر دینا۔ اُسے معلوم بھی نہ ہو گا جب وہ آنکھ کھولے گی تو دوسری دنیا میں ہوگی۔ کیسی حیران ہوگی وہ اس وقت کنول

جولی کے چہرے پر پھیلتی ہوئی حیرت کا اندازہ کر کے مسکراتے لگا۔ جولی خواب میں بڑبڑائی۔ کنول نے ہاتھ بڑھا کر جولی کو ذرا غصہ کیا دیا۔

باہر کی روشنی کا ایک لہریہ جولی کے چہرے سے گزر گیا۔ مگر کنول کے ذہن میں وہ چہرہ ابھی تک اسی طرح چمک رہا تھا۔ کسی چھوٹے سے لڑکے کی جیب میں کاپنچ کے بنٹے کی طرح، اس نے جولی کے چہرے کو کاپنچ کے بنٹے کی طرح الٹ پلٹ کر دیکھا۔ مکمل چہرہ، یونانی اقسام کے خدوخال، حالانکہ جولی قطعاً یونانی نہیں تھی۔ اینگلو سیکسین تھی اور اگر وہ زندہ نہ ہوتی۔ تو اس وقت بستر پر اُسے یوں لیٹے دیکھ کر اس کے چہرے اور اس کے بدن کی مناسبت اور توازن پر غور کر کے یہی گمان ہوتا کہ یہ کوئی عورت نہیں ہے کسی پرانے یونانی صنم گر کا شاہکار ہے۔ جلد سنگ مرمر کی طرح پیدا اور اسی طرح ملائم اور اتنی ہی سخت، کنول جولی کے بدن پر ہاتھ پھیرتے ہوئے اپنے آپ سے کہنے لگا۔ گوشت تو نرم ہوتا ہے اور کمزور ہوتا ہے مگر اس کی جلد کے اندر پتھر کی سختی کی ظالمانہ صفت موجود ہے جیسے جولی کی جلد نے اس کے دل کی کھڑوتا مستعار لے لی ہو۔ لیکن شروع شروع میں اسی چہرے نے اُسے ڈس لیا اسی بدن کے خطرناک خم اس کے ذہن کو ڈس گئے تھے۔

اُسے وہ رات یاد تھی۔ ہنری کوئی ایک برن نے اُسے اپنے پینتیسویں سالگرہ پر اپنے فلیٹ میں مدعو کیا تھا۔ وہ سینٹ جارجس ہسپتال

میں نفسیاتی علاج کے عہدے پر کام کرتا تھا اور اسی اسپتال میں کنول بھی پلاٹک سرجری کے شعبے کا ایک ڈاکٹر تھا۔

ہنری بہت خوبصورت اور وجیبہ تھا۔ اور ماہر نفسیات ہونے کی وجہ سے لندن کے اپنے اپنے گھروں تک اس کی رسائی تھی اور خوبصورت اور کنوارا ہونے کی وجہ سے بہت سی عورتیں اس پر مرقی تھیں۔ سہرات کی کوئی نہ کوئی وجہ ہوتی ہے۔ اور بغیر وجہ کے کچھ نہیں ہوتا۔ محبت بھی نہیں ہوتی۔ آسمان بھی نظر نہیں آتا۔ گیت بھی نہیں سنائی دیتے، پھول بھی نہیں مہکتے۔ روٹی بھی نہیں ملتی، موت بھی نہیں آتی۔ اس کی وجہ کیا ہے؟

کنول نے سوچا، کہیں پر تو کوئی دنیا ایسی ہونی چاہیے جہاں یہ سب کچھ بلا وجہ ہوتا ہو۔ دوستی بلا وجہ، محبت بلا وجہ..... سورج پر ہاتھ رکھ دو تو ٹھنڈی اور ملائم روشنی بارش کی چھوہار کی طرح چھوٹ کر بہہ نکلے، دل کو بھلانے والی گرم روشنی نہیں، ٹھنڈی اور ملائم جیسے کبھی جولی کی مسکراہٹ ہوا کرتی تھی۔ جانے اب جولی کو کیا ہو گیا ہے؟

سالگرہ کی اسی پارٹی میں سنسی ٹھٹھول اور ہڑلنگ سے بھری پُری پارٹی میں ہنری نے اس کا جولی سے تعارف کرایا تھا۔ بالکل سرسری تعارف کیونکہ ان دنوں جولی ہنری کی خاص دوست تھی، وہ کسی صابن بنانے والی کمپنی کی ماڈل گرل تھی۔ شین شیمپو کے اشتہاروں میں جولی کی تصویر وہ اکثر

رسالوں میں دیکھ چکا تھا۔ ان دنوں جولی کے بال واقعی خوبصورت تھے وہ فرصت کے اوقات میں نوٹو گرافروں کی ماڈل گرل بھی تھی۔ اب اس نے صابن بنانے والی کمپنی سے استعفیٰ دیدیا تھا۔ اور فری لانس ماڈل ہو گئی تھی او فلموں میں بھی اُسے کام ملنے لگا تھا۔ ایک جگہ بھی اس کے پاس آگئی تھی کپڑوں کا وارڈ روبر بہت عمدہ رکھتی تھی۔ اس وقت وہ ایک یاقوت کی طرح جگمگا رہی تھی۔ کنول اسے پہلی نظر میں دیکھ کر مبہوت ہو گیا تھا۔ مگر جولی ہیلو نہ کہ اس کے قریب سے گزر گئی تھی۔ جولی نے اس پر ایسی نگاہ ڈالی تھی جیسے وہ انسان نہ ہو ناگ پھنی کی جھاڑی ہو۔ اوپری، سرسری، تضحیک اور استہزاء سے چھلکتی ہوئی نگاہ، جولی کو رنگ کا بڑا لحاظ تھا۔ ہر وہ مرد جس کی جلد کا رنگ گورے کے سوا کچھ اور تھا، جولی کی نگاہ میں قابلِ ملامت تھا۔

جولی دور سے میری طرف نہیں مکر دیکھ رہی تھی اسے اس کے چاہنے والوں نے اپنے حلقے میں لے لیا تھا۔ اور کاک ٹیل کے بلوریں جام آپس میں ٹکرا کر پیالوں کے سروں کی طرح کھنکھتے تھے۔ میرا چہرہ لال ہوا جا رہا تھا۔ شفق پھیلتی جا رہی ہے۔ غصے کی آنکھوں میں سرخ بدلیاں جھلک رہی ہیں۔ سمجھتی کیا ہے یہ جولی، یہ سفید لڑکی، گورا نہیں ہوں تو کیا ہوا، اتنا کالا بھی نہیں ہوں۔ گیہواں رنگ ہے میرا، اور ناک نقشہ مہتری سے اگر اچھا نہیں ہے تو برا بھی نہیں ہے بلکہ مہتری کے چہرے میں تو ایک عجیب

پرانے خاندانوں والی نزاکت ہے اور میں چاہوں تو اب بھی دو انگریزوں کے سر توڑ سکتا ہوں۔

دور سے میری اور جولی کی نگاہیں ملتی ہیں۔ دو ڈنٹوں کی طرح نگاہوں میں خنجر کو نڈ جاتے ہیں۔ تمہاری یہ نازک فائن گلاس کی کاپنج کی ڈنڈنی کی سی نازک گردن کو میں ایک جھٹکے سے توڑ سکتا ہوں مس جولیہ کر ایسی کنول کی نگاہوں کو بھانپ کر کسی موہوم خطرے کا احساس کر کے جولی ہنستے ہنستے یک بارگی ٹرک جاتی ہے پھر زور زور سے ہنسنے لگتی ہے۔ اس کے چاہنے والوں کا حلقہ اس کے ساتھ ساتھ ہنس رہا ہے۔ کتنے... اب اگر اس وقت میرے ہاتھ میں اسٹین گن ہوتی تو سب کو بھون ڈالتا، ایک ایک کو بھون ڈالتا۔ برف کی ڈلیوں پر سنہری دھسکی پھسلتا دیکھ کر میں اپنے گلاس سے ایک گھونٹ پی کر مسکراتا ہوں، کنول پر شاہد سکینہ اس مستعد مہذب اور بظاہر معاشی طور پر امیر، اس مستعد پارٹی میں کھڑے ہو کر تم کیسی خوفناک باتیں سوچ رہے ہو۔ تمہارے چہرے کے بھولے بھالے زاویوں ہونٹوں کی میٹھی مسکراہٹ اور کپڑوں کی شریفانہ سج دھج سے کوئی سوچ سکتا ہے کہ تمہارے اندر کیا قاتلانہ جذبہ کھول رہا ہے۔ ایک فرشتے اور ایک قاتل میں بہت کم فرق ہے، صرف احساس کی ایک پرت کا یا نگاہ کے ایک خنجر کا، یا جذبے کی ایک دھار کا..... کتنی جلدی انسان بدل اور

پلٹ سکتا ہے۔ اگر اسے اخلاق، سماج، نظام زندگی، تعلیم اور تہذیب کے نگہروں سے باندھ کر نہ رکھا جائے، تو وہ جانور ہے بالکل جانور ہے ابھی تک ۔۔۔۔ !

کنول کے جسم میں ایک ہلکی سی جھرجھری سی آتی۔ اس نے ایک گھونٹ اور لیا اور ایک پتلے بیڈ کی طرح کمرے کی بیئر کو چیرتا ہوا جولی تک پہنچ گیا۔ اور اس سے کہنے لگا۔ ”آپ کیلئے ایک ٹیلی فون کال ہے۔“ اور جب جولی اس کا سر سرے کی شکریہ ادا کر کے دوسرے کمرے میں جانے لگی جہاں ٹیلی فون پر رکھا تھا تو وہ بھی اس کے پیچھے پیچھے ہو گیا۔ جولی کا سر سراتا ہوا لباس اس کے کانوں میں مٹی سی سرگوشیاں کر رہا تھا۔ دوسرے کمرے میں پہنچ کر جب جولی نے ٹیلی فون کے چنگے پر ہاتھ رکھا تو اس وقت تک کنول اُسے اپنے بازوؤں میں لے چکا تھا۔ !

اس نے آہستہ سے جولی سے کہا۔ ”ٹیلی فون پر کوئی نہیں ہے۔“

جولی اپنے آپ کو کنول کی بانہوں میں پا کر ذرا سا ٹھٹکی پھر بھڑک کر کہنے لگی ”مجھے چھوڑ دو۔“

”سنو، باہر سے موسیقی آرہی ہے۔ ان لوگوں نے ناچنا شروع کر دیا جو فرض کر لو یہ میرے بدن کی کال ہے۔ کیا تم اسے نہیں سن سکتی ہو۔ وہ ٹیلی فون جو ایک جسم سے دوسرے جسم تک جاتا ہے۔“

”میں ہمیشہ ریسیور نیچے پر مکتی ہوں۔“

” وہ بالکل ٹھیک ہے مگر حقیقت استعارے سے ذرا مختلف ہوتی ہے۔ تم اس وقت میری بانہوں میں ہو۔ میں تمہیں اپنی بانہوں میں مسل سکتا ہوں اگر تم چنچ ہوگی تو اس وقت سب کے سامنے ایک عجیب و غریب منظر ہوگا۔“

” تم چاہتے کیا ہو ؟ “

” تمہارے ساتھ ایک ڈانس ۔ “

” تو باہر چلو ۔ “

۔ باہر نہیں، یہیں، سزری کے اسٹیڈی روم میں یہ جگہ بہت خاموش ہے۔ پردے پڑے ہوئے ہیں، روشنیاں نیگنوں میں، تم میری بانہوں میں ہو ! “

اس نے چند لمحوں کیلئے اپنی آنکھیں بند کر لیں پھر جیسے اس نے کوئی فیصلہ کر لیا۔ وہ باہر سے آنیوالی موسیقی کی دھن پر میری بانہوں کے ہالے میں نلچنے لگی ٹھنڈی اور سرد مہر کاٹھ کی پتلی، موسیقی کی ڈور سے بندھی بندھی میری بانہوں میں ہل رہی تھی ۔

” مہیلو آؤں برگ ! “ میں نے اس کی آنکھوں میں دیکھ کر کہا

کچھ نیلی اور کچھ سزری ٹائل آنکھیں ” میرے پاس ایسی ہی آنکھوں والی ایک بلی تھی ۔ “ میں نے جولی سے کہا۔

جولی خاموش رہی ۔

”ہنری تم سے شادی نہیں کرے گا۔ تم اس کی باریوں گُل فرنیڈ ہو۔“

میں نے اُسے بتایا۔

وہ پھر بھی خاموش رہی۔

”دس منٹ کا لمبا ریکارڈ ہے میں نے خود ریکارڈ پلیئر پر لگایا ہے

ایسا لمبا ڈانس خاموشی میں کیسے طے ہو گا۔ جولی ڈارلنگ تمہارا کاٹھ کا بدن میری ہانپوں

میں صلیب کی طرح لٹک رہا ہے۔ کچھ تو کھلو اندر سے چاہئے نفرت کرتی رہو۔ باہر

سے مسکراتی رہو۔ صرف دس منٹ کے لئے کسی دوسرے جذبے کا غلاف اوڑھ

لو۔ کوئی دوسرا لباس، دس منٹ کے بعد اسے اتار پھینکنا۔ مگر یہ دس منٹ تو

میرے اچھے گزر جائیں گے۔ وہ خوبصورت جھوٹ جس کا نام تہذیب ہے

اسے آخر اپنی لمحوں کیلئے تو رکھا جاتا ہے۔ تم مجھ سے نفرت کرتی ہو۔ میں تم

سے، تم سے نہیں، تمہارے اندھے جذبے سے، تمہارے بدن سے نہیں

تمہاری خوبصورتی سے نہیں، تمہاری جوانی سے نہیں، تمہارے بالوں کی مہک

سے نہیں، تمہارے ڈولتے ہوئے جن سے نہیں، تمہاری خالی کھوپڑی سے

جو ہر اس انسان کو تھیر سمجھتی ہے، اپنے سے کم تر اور جاہل اور رذیل جس کا رنگ

تم سے مختلف ہے۔ بنظر اس قسم کی کوئی بحث میرے اور تمہارے درمیان

نہیں ہوئی۔ مگر میں نے تو وہ نگاہ بھی سن لی جو پہلی بار تم نے مجھ پر ڈالی اور میں

اس نگاہ کی بے عزتی برداشت نہ کر سکا۔ آخر نگاہ بھی بولتی ہے۔ پھرے

کاخم بولتا ہے ماتھے کی شکن بولتی ہے تم ضرور چاہتی ہو کہ یہ دس منٹ دس منٹ میں طے ہو جائیں مگر یہ بہت مشکل ہے ناممکن ہے دس منٹ دس منٹوں میں ہی ختم ہوں گے۔ وقت کا ایک ایک ثانیہ اپنی باری پر تربیت یافتہ فوجیوں کی طرح مارچ پاسٹ کرے گا۔ ہر حرکت اپنی جگہ مخصوص اور اٹل ہے۔ وقت اس دھن کی لے کی طرح ہے۔ یہ لے کبھی نہیں بدلتی..... وقت کبھی نہیں بدلتا۔ صرف وہ بدلتے ہیں جن کو وہ چھوٹا ہے۔ دیکھو! تم میری بانہوں میں ہو اور دم دونوں وقت کی بانہوں میں، دس منٹ کے بعد ہم دونوں دس منٹ اور بڑھے ہو جائیں گے۔ دس منٹ اور موت کے قریب، اس لئے یہ دس منٹ بھی کیوں غنیمت و نصیب میں گزاریں۔ آؤ! گرماؤ، پگھلو، مسکراؤ چلو مجھ سے الگ رہ کر محض ڈانس کے روم ہی کا مزا لو..... جیسے مصوٰر محض رنگ سے، شاعر محض لفظ اور ڈاکٹر محض عارضے کی کیفیت سے مزہ لیتا ہے۔“

جولی نے کچھ نہ کہا۔ اس نے آہستہ سے آنکھیں بند کر لیں اور پچھہ ایک زور کی پیچ ماری.....

ایک لمبی، لمبی، لمبی پیچ، پتنگ کے دھاگے کی طرح دور تک کھینچی ہوئی جسم و جان کی پوری طاقت لگا کر اپنی آواز کی پوری قوت استعمال کر کے گٹے سے باہر دھکیلی ہوئی پیچ کنول پر پھٹ پڑی۔ ایک سپر سائیک پیچ آواز کی حدود کو توڑتی ہوئی اس کے ارد گرد لہریں اور ہمنور سے بناتی

ہوئی، جیسے وہ اس میں ڈوبتا جا رہا ہے۔ پھر یکایک اس کے گال پر ایک زور کا گھونسہ پڑا اور جب وہ پکار کر تیچھے مٹا تو اس نے دیکھا کہ تین انگریز اس کے سامنے کھڑے غصے سے اُسے گھور رہے ہیں۔ !

”ڈرٹی نگر۔“

”بندو بیٹو۔“

”بلا سٹ ہم۔۔۔ یہ پلپلی میری والف کی مانند ڈانس کر رہا ہے۔“

”تمہاری والف؟ پہلا انگریز حیرت سے بولا۔ ”یہ تو میری

والف ہے۔“

”تمہاری والف؟“ دوسرے انگریز نے پہلے انگریز کی طرف

دیکھ کر تعجب سے کہا۔ ”یہ تو میری والف ہے۔“

”تیسرا انگریز پہلے دو انگریزوں سے کہنے لگا۔ ”آپ دونوں ضرور

کسی بیماری غلط فہمی میں مبتلا ہیں۔ جولی درحقیقت میری بیوی ہے۔“

وہ تینوں حیرت اور حماقت کے مجسمے بنے سوئے جولی کو تک رہے

تھے، جو دیوار سے لگی لگی ہانپ رہی تھی اس کا چہرہ سپید ہو گیا تھا لیکن خصال

پر عزم اور غصے کے دو شعلے بھڑک رہے تھے۔

پھر ان تینوں انگریزوں کی نظریں جولی سے ہٹ کر کنول پر جم گئیں

کنول نے گھونسہ کھانے کے باوجود مسکراتے کی کوشش کی۔

یہ انگریز جب چاہتے ہیں بلاوجہ بدتمیز بھی ہو سکتے ہیں۔" یہ بلڈی انڈین کیا کر رہا ہے یہاں ؟۔

"یہ معلوم کرنے سے پہلے آپ لوگوں کو یہ فیصلہ کرنا ہوگا کہ جولی آپ تینوں میں سے کس کی بیوی ہے ؟ بہتر ہوگا کہ آپ لوگ ٹاس کر لیں۔" ان لوگوں کی نظر میں کنول سے ہٹ کر جولی پر گئیں، وہاں سے ہٹ کر کنول پر، کنول سے ہٹ کر وہ تینوں انگریز پھر ایک دوسرے کو دیکھنے لگے۔ وہ تینوں ایک دوسرے کے قریب کھڑے آنکھوں ہی آنکھوں میں مشورہ کر رہے تھے۔

"پہلے اسے باہر پھینک دینا چاہیے۔"

ایک انگریز نے مشورہ دیا۔

باقی دو نے سر ہلا کے اس تجویز کی تائید کی۔

اب وہ تینوں کنول کی طرف بڑھ رہے تھے۔۔۔۔۔ کنول نے سوچا انگریزوں میں قومی یک جہتی بہت زیادہ ہے اور ان کی یہ ادا مجھے بہت زیادہ پسند ہے۔ اس خصوصیت نے غالباً انہیں کامیاب سامراج تعمیر کرنے میں بھی مدد کی ہوگی۔ اب اگر یہ لوگ ہندوستانی ہوتے تو اس وقت ان تینوں میں جولی کیلئے جوتا چل گیا ہوتا۔ مگر یہ تینوں انگریز تھے اور جولی پر جھگڑا کرنے سے پہلے مجھے باہر پھینکنے کیلئے میری طرف بڑھ رہے تھے۔ مکے تان کر آہستہ آہستہ آگے بڑھ رہے تھے۔ کیونکہ میں بھی خاصا،

تنگڑا اور ان کے مقابلے کیلئے تیار تھا مگر میں دو کے مقابلے کیلئے تیار تھا اور وہ تین تھے۔ لڑائی تو بہت اچھی ہوئی اور حجم کے سبب ہی ہنری کی اسٹیڈی کا بہت سامان ٹوٹ پھوٹ گیا۔ ایک انگریز کے گلے میں ایک پتھر کا فرم ہار کی طرح لٹک رہا تھا۔ دوسرے کے سر پر میں نے ہنری کا نیلا لمپ شیبڈ ایک چھتے دار ٹوپ کی طرح پہنا دیا تھا۔ اور خود میرے رخسار پر ایک لال لکیر تھی جو ایک انگریز نے ڈاک کے لفافے کھولنے والی کھنڈ چھری کی مدد سے پیدا کی تھی۔ وہ تو میرے رخسار بھاڑ دینا چاہتا تھا مگر آج لفافے کھولنے والی چھری لوہے سے نہیں پلاسٹک سے بنتی ہیں اور پلاسٹک میں وہ بات کہاں جو لوہے میں ہوتی ہے۔ شاید اسی امر نے میری جان بچالی اور اس بات نے بھی کہ ہنری کے اسٹیڈی روم میں کوئی زیادہ خطرناک سامان نہیں تھا۔ بالعموم ماہر نفسیات اپنی اسٹیڈی روم میں ایسی اشیاء نہیں رکھتے جو ان کے پاگل یا نیم پاگل مریض ڈاکٹر کے خلاف استعمال کر سکیں پھر بھی اچھی اور صاف ستھری لڑائی ہوئی۔ کیونکہ ہم چاروں کھاتے پیتے عمدہ صحت والے تنگڑے نوجوان تھے۔ اور چار پانچ پیگ اندر جا چکے تھے اور لڑکی جس کیلئے ہم سب باؤل کتوں کی طرح لڑ رہے تھے، سامنے دیوار سے لگی سارا تماشا دیکھ رہی تھی۔ جیسے یہ بیسویں صدی کا کوئی کمرہ نہ ہو، آج سے پچاس ہزار برس پہلے کا کوئی پہاڑی غار ہو۔ ہم لوگ رتھچھ کی کھال پہنے ہوئے ہیں اور شکیسیر کو

پیدا ہونے میں ابھی دیر ہے کچھ عرصے تک تو پلہ برابر کارہا بلکہ شروع شروع میں
 تو ان کے چوٹیں بہت آئیں اور وہ لوگ میری مدافعت پر کچھ حیران بھی ہوئے۔
 غیروں پر حکومت کرنے کی عادت آسانی سے نہیں جاتی ہے شاید انہوں نے
 سوچا ہوگا کہ ادھر انہوں نے مکہ دکھایا ادھر میں نے گھٹنے ٹیک دیئے کچھ ان
 کو اس بات کا بھی اندازہ نہیں تھا کہ ایک ہندوستانی ڈاکٹر ہوتے ہوئے بھی
 عمدہ مکہ باز ہو سکتا ہے۔ بہر حال تین تین ہیں اور ایک ایک ہے۔ کچھ عرصے
 بعد تین افراد کی ازبجی ایک کی ازبجی پر غالب آنے لگی۔ پہلے تو کنول لڑکھڑانے
 لگا۔ پھر چکر اگر کرنے لگا پھر گر کر اٹھنے لگا۔ پھر بالآخر اپنے گھٹنوں پر ہو گیا۔ وہ
 لوگ اوپر سے ٹکے اور نیچے سے ٹھوکریں مار رہے تھے۔ پھر جیسے کنول کی
 آنکھوں میں کسی نے سیاہی انڈیل دی اور وہ تاریکی میں کھو گیا۔

جولی نے بستر پر لیٹے لیٹے اس کی طرف کروٹ لے لی۔ وہ ابھی
 تک گہری نیند میں مگر اس گہری نیند میں بھی اس کے ہاتھ کنول کو ڈھونڈ رہے
 تھے۔ ایسی گہری نیند میں بھی وہ اس سے غافل نہیں ہوئی تھی۔ آہستہ سے کنول نے
 اپنا ایک ہاتھ اس کی طرف سرکا دیا۔ جولی کی نیند میں ڈوبی ہوئی انگلیاں کنول
 کی انگلیوں پر سر کرنے لگیں۔ وہ اس کے ہاتھ پر اپنا ہاتھ پھیر رہی تھی۔ جیسے
 پالتو کبوتر پر قبضے، پیار اور شفقت کا ہاتھ پھیرا جاتا ہے۔ کنول کے دل میں
 بیزاری کی ایک لہر اٹھی مگر اس نے اپنے آپ کو سنبھال لیا اور بغیر کسی
 حس و حرکت کے اپنا ہاتھ جولی کے ہاتھ میں رہنے دیا۔ بستر پر لیٹے لیٹے
 اس نے اپنی آنکھیں بند کر لیں.....
 پھر جو ایک لمبی سانس لے کر اس نے آنکھیں کھولیں۔ تو وہ

سینٹ جارج ہسپتال کے ایک بستر پر تھا۔ اس کے سارے جسم پر پٹیاں باندھی تھیں اور اس کے سر ہانے قریب ہی ایک کرسی پر جھکا ہوا ہنری برن اسے بڑے غور سے دیکھ رہا تھا۔ کنول کو ہوش آتے دیکھ کر وہ آہستہ سے مسکرایا۔ بولا۔

”کچھ زیادہ نقصان نہیں ہوا، تمہارا جسم بہت مضبوط نکلا۔ چھ سات دن میں ٹھیک ہو جاؤ گے۔“

کنول نے آنکھیں بند کر کے اپنے جسم کا جائزہ لیا۔ یہ بالکل ممکن ہے کسی ایکسرے کے بغیر اپنے اندر کے بدن کا جائزہ لینا۔ دماغ کے اندر کوئی ایسا بیرو میٹر لگا ہوتا ہے جس سے ہر انسان کو معلوم ہو سکتا ہے کہ اس کے اندر کی حالت کیا ہے؟ کنول نے آنکھیں بند کر کے اس بیرو میٹر کا غور سے مطالعہ کیا۔ پھر جب اسے اطمینان ہو گیا تو اس نے دوبارہ آنکھیں کھولیں اور ہنری کی طرف دیکھ کر مسکرا دیا۔

”درحقیقت میں تمہارا شکر گزار ہوں۔“ ہنری نے بستر کی چادر کی ایک شکن کو ٹھیک کرتے ہوئے کہا۔ ”میں جولی سے پیچھا چھڑانا چاہتا تھا۔ تم عین وقت پر میری مدد کو آ گئے۔ حالانکہ میں نے یوں نہ سوچا تھا۔ میری ایکسیم دوسری ہی تھی۔ مگر تمہاری مداخلت عمدہ رہی، بہت عمدہ رہی۔“ وہ چپ ہو گیا، کنول سوالیہ نظروں سے اُسکی طرف دیکھنے لگا۔

”جولی چاہتی تھی کہ میں شادی کر لوں اس سے۔“ قدرے توقف کے بعد ہسری اپنی چنگلیا کی پور کے ناخن کی طرف غور سے دیکھتے ہوئے بولا۔
 ”اور میں ابھی شادی کیلئے تیار نہ تھا۔“

وہ پھر چپ ہو گیا۔ اپنے ناخن کے مطالعے کے بعد اس نے میری طرف دیکھا اور اس دل کش انداز میں مسکرایا جس پر عورتیں مرتی ہیں۔
 ”جولیا کراسبی ایک ہی نمبر کی حرافہ ہے۔ وہ اپنے حسن کی قوت،
 دائرۂ اثر اور اس کی نار سے بخوبی واقف ہے۔ اس نے تین مختلف
 آدمیوں سے شادی کر رکھی ہے اور ہر مرد کو مجبور کر رکھا ہے کہ وہ اس شادی
 کو خفیہ رکھے!“
 ”یہ کیسے ممکن ہے؟“

کنول نے پوچھا۔

”بالکل ممکن ہے پہلی شادی اس نے رچرڈ اسنو کرافٹ سے
 کی، میکسکو جاکے، رچرڈ نے سب سے زیادہ چوٹیں تھیں پہنچائیں، کبھی وہ
 ایک عمدہ باکسر بھی تھا۔ دوسری شادی اس نے میک فارلین سے کی، یہ
 وہ آدمی تھا جس نے تمہارے رخساروں کو ڈاک کھولنے والی پھری سے
 پھاڑنے کی کوشش ناکام کی تھی۔ تیسری شادی اس نے قاہرہ میں کی۔
 جیمس کلفٹ سے، جس نے تمہیں سب سے زیادہ ٹھوکریں ماریں جیمس کلفٹ

اور جولی دونوں نے مسلمان ہو کر یہ شادی کی تھی۔ مگر یہ شادی بھی انگلینڈ میں خفیہ رکھی گئی اور یہ شادی پچھلی دونوں شادیوں کی تھی کوئی ہے۔ شادی کے کچھ عرصے بعد جولی کراچی نے جیمس کلفٹ سے ایک جعلی حلف نامے پر دستخط لے لئے تھے تاکہ جیمس کلفٹ کبھی اس پر زیادہ حق جتائے تو وہ فوراً اس سے الگ ہو جائے۔

”مگر کیا وہ ان میں سے کسی کے پاس نہیں رہتی تھی؟“
کنول کی حیرت بڑھنے لگی۔

”جولی ایک ابھرتی ہوئی فلمی اداکارہ ہے۔ مشہور و معروف ماڈل گرل ہے۔ بہت مصروف رہتی ہے۔ آج یہاں توکل وہاں، لندن میں اس کے تین گھر تھے۔ دو سال سے وہ اسے نباہ رہی تھی۔ اس کی جدت طبع، چالاکی اور ہوشیاری کی داد دینی پڑتی ہے کہ جب وہ ایک شوہر کے ہاں رہتی تھی تو دوسرے دو شوہروں کیلئے فلم کی شوٹنگ میں مصروف ہوتی اور جب وہ دوسرے کے ہاں جاتی تو پہلے دونوں کے لئے وہ کسی صابن کمپنی یا بسکٹ کمپنی کے اشتہاروں کے سلسلے میں دزرات کام میں مشغول ہوتی، پیسہ وہ تینوں سے انٹیلہ لیتی۔“

مجھے کنوارا، دولت مند اور مقبول ماہر نفسیات سمجھ کر وہ میرے ساتھ بھی یہی چالاکی چلنا چاہتی تھی۔ اور شروع کے چند ماہ میں تو میں اس کی

مسحور کن اور دل فریب باتوں کے چکر میں گرفتار رہا۔ پھر آہستہ آہستہ اس کا تن میرے لئے باسی پڑنے لگا۔ یہ میری ٹریجڈی ہے۔ عورت کا تن میرے لئے بہت جلد باسی ہو جاتا ہے۔ اور میں اس کے جال سے نکلنا چاہتا تھا۔ مگر اس سے شادی کا وعدہ کر چکا تھا۔ اب اس الجھن سے نکلوں تو کیسے نکلوں، اتفاق سے مجھے اس کا بھیہد معلوم ہو گیا اور میں نے اس کے تینوں شوہروں کو اس دعوت پر مدعو کر لیا۔ خیال تھا تینوں کو مکر اور دلوں کا اور جولی کا راز فاش ہو جائے گا۔ مگر تم بیچ میں آن ٹپکے بلکہ ایک ہندوستانی بیل کی طرح سینک مار کر اندر آن گھسے، اس میں شبہ نہیں کہ میری اس حکیم میں تمہارا داخلہ بہت شاندار رہا۔ میں جولی کے جنگل سے آزاد ہو گیا۔

”اور میری جو بڑی پسلی ایک ہو گئی۔“

”گھبراؤ نہیں، آٹھ دس دن میں ٹھیک ہو جاؤ گے۔“ ہنری نے اپنی کلانی کی گھڑی دیکھ کر کہا۔ ”اچھا میں چلتا ہوں۔ اس وقت ایک ایسے لکھ تپا انگریز کو وقت دے رکھا ہے جسے ہر منگوار کو یہ ہوسم ہو جاتا ہے کہ وہ پلاسٹک کا بنا ہوا ہے۔“

ہنری نے چلتے چلتے کہا۔

”کاش میں بھی پلاسٹک کا بنا ہوتا تو اس وقت مجھے دس

روز کیلئے بستر پر تو نہ لیٹا ہوتا۔“

کنول نے ہنری سے کہا۔
 اور جب ہنری چلا گیا تو ادھیڑ عمر کی انگلیں جو اس کی نرس تھی اپنے
 دونوں ہاتھوں میں پھولوں کا ایک گلہستہ لئے اندرائی اور میرے سر ہانے
 اس نے وہ پھول رکھ دیئے۔

پھر ایک دن ہسپتال میں جولی مجھ سے ملنے کے لئے آئی۔
 اس عمدہ سلے ہوئے پیسے رنگ کے فراک میں وہ زرد گلاب کا ایک پھول
 معلوم ہوتی تھی مگر اس کی نگاہوں اور اس کے تبسم میں تیز طنز کچے کانٹے
 تھے۔ جب وہ کمرے میں آئی تو ایک خاردار بھاڑی کی طرح سرسراہی تھی۔
 ”کیا تم نے پولیس کو مطلع کر دیا ہے؟“
 اس نے آتے ہی پوچھا۔

”کلہے کیلئے؟“
 ”یہی کہ میرے تین خاوند ہیں۔ اگر تم ثابت کر سکو تو میں سیدھی جیل
 جاسکتی ہوں۔“

”اول تو مجھے تمہاری ایسی خوبصورت عورت کو جیل پہنچانے میں
 کوئی دلچسپی نہیں ہے۔ پھر مجھے یہ بات بہت دلچسپ اور خوش گوار
 معلوم ہوتی کہ لندن میں ایک عورت ایسی بھی ہے جو مردوں کو اسی طرح
 دھوکہ دے سکتی ہے جس طرح مرد عورتوں کو دیتے ہیں۔ تمہاری دبدب لیری

مجھے پسند آئی۔ اس لئے پولیس میں جانے کا سوال ہی پیدا نہیں ہوتا۔
 ”تو شاید تم ان تین گوروں کے خلاف رپورٹ کرنے کا ارادہ

رکھتے ہو جنہوں نے تمہیں پٹیا تھا۔“

”ایسا کوئی ارادہ نہیں ہے میرا، البتہ میں ان تینوں کو اچھا ہونے
 کے بعد الگ الگ پٹینے کا ارادہ رکھتا ہوں۔ ایک وفادار بیوی کی حیثیت

سے تمہیں کوئی اعتراض ہے۔؟“

”اس کے برعکس مجھے تو خوشی ہوگی اگر تم ان تینوں کی بڑیاں توڑ

سکو۔ اور وہ تمہیں ختم کر سکیں۔ تم چاروں نے اس دن میرے لئے جو
 جنجال کھڑا کیا ہے اس سے مجھے سخت وحشت ہو رہی ہے۔“

”کیوں۔؟“

”اس دن میرا سارا بھید کھل گیا اور وہ تینوں مجھ پر دعوے کرنے

کے بارے میں سوچ رہے ہیں۔“

”اور بہتری۔؟“

”بہتری نے مجھے چھوڑ دیا ہے۔“ وہ ہونٹ چبا کر بولی۔

”مگر میں ایک مکمل اجنبی سے ایسی بات کیوں کر رہی ہوں؟“

”کیوں کہ میں تمہارا چوتھا شوہر ہونے جا رہا ہوں۔“

”شٹ آپ۔“ وہ ننھے میں کھولتی ہوئی بولی۔ ”کوئی کالا

آدمی میرا شوہر نہیں ہو سکتا۔“

”پھر تم مجھ سے ملنے کیوں آئی ہو؟ خیریت پوچھنے یا معلوم کرنے کے ہیں پولیس میں جا رہا ہوں کہ نہیں۔ فرض کر لو کہ میں پولیس میں رپورٹ کرنا چاہتا ہوں۔!“

”میں تمہاری اس خواہش کو خریدنا چاہتی ہوں۔ کیا لو گے؟“

”تمہیں۔!“

”تمہیں معلوم نہیں ہے اور مجھے یہ کہنا بھی نہ چاہیے مگر کیا کروں شاید یہ میرے خون میں ہے کہ مجھے رنگدار لوگوں کو دیکھ کر عجیب طرح کی گرفت کا احساس ہوتا ہے۔ جب میں اس دن تمہاری بانہوں میں تھی تو جی چاہتا تھا کہ تم پر تھوک دوں۔!“

”شکریہ۔!“

”اس لئے قاعدے کی بات کرو۔ میں تمہیں روپے دے سکتی

ہوں۔! تمہاری خاموشی خریدنے کیلئے پانچ سو پونڈ دے سکتی ہوں۔“

”بہت کم ہیں۔“

”اس سے زیادہ کی۔“ وہ رک گئی۔ ایک لمبے وقفے کے

بعد بولی۔

”چلو۔ میں کہیں نہ کہیں سے ڈیڑھ دو سو پونڈ اور کر لوں گی۔“

” میں ایک لاکھ ڈالروں کا ۔ “

” پاگل ہوئے ہو۔؟ “

” ایک لاکھ ڈالر تمہاری جیسی خوبصورت گل بدن شعلہ رخ عورت

کے عوض میں بہت کم مانگے ہیں میں نے ۔ “

” ایک لاکھ ڈالر میں کہاں سے دے سکتی ہوں ؟ “

” یہ مجھے معلوم نہیں ۔ ! “

” پھر کیوں مانگتے ہو ؟ “

” کس نے مانگا۔ یہ شوشہ تم نے چھیڑا ہے۔ تم میری خاموشی کی

قیمت ادا کرنا چاہتی ہو۔ میں نے اپنی قیمت بنا دی ۔ ! “

” کم نہیں کرو گے ؟ وہ میری طرف کچھ عاجزی، کچھ مجبوری، کچھ غصے

سے دیکھنے لگی۔ اس کے چہرے پر اس وقت اُمید و بیم کی شطرنج نمودار ہو رہی تھی۔

” میں تمہیں آٹھ سو پونڈ سے زیادہ نہیں دے سکتی۔ یہ آخری آفر ہے۔ “

” اپنے ہاں بھی فکسڈ پرائس کا اصول چلتا ہے ۔ “

” کیوں نہیں، ان تینوں نے تمہاری جان لے لی ۔ “

” ایک سو بیس ۔ مذاق ختم ہو چکا۔ میں نہ تمہارا چوتھا شوہر بننا چاہتا

ہوں۔ نہ تم سے ایک ڈالر یا ایک سو پونڈ لینا چاہتا ہوں، نہ میں پولیس میں

جانا چاہتا ہوں۔ اب آپ اطمینان سے جا سکتی ہیں مس جولیا کرامبی ۔ “

اس نے میری طرف گہری آتش باز لگا ہوں سے دیکھا پھر کچھ کہے
 سُنے بغیر کمرے سے نکل گئی مگر اس کی آنکھوں میں میرے لئے انتہائی
 نفرت تھی جیسے وہ اس احسان کو بھی قبول کرنے کیلئے تیار نہ تھی۔ مگر مجبور
 تھی۔ اور اسی مجبوری کی بناء پر اس کی نفرت مجھ سے اور بھی بڑھ گئی تھی
 مجھے اس کے طرز عمل پر کوئی حیرت نہ ہوئی۔ کیونکہ میں نے خود
 اپنی زندگی میں یہی کیا ہے جس کسی نے احسان کیا ہے۔ میں دل ہی دل
 اُسے ناپسند کرنے لگا ہوں۔ شاید مجھے یہ بات پسند نہیں ہے کہ
 کوئی بھی میرے لئے اس حیثیت میں ہو کہ مجھ پر کوئی احسان کر سکے۔ خود
 احسان کرنے والے کے دل میں خبیث صفت چھپی رہتی ہے جیسے
 احسان کر کے اس کا چہرہ بتا رہا ہو۔ دیکھا! جس کام کو تم اپنے لئے نہ کر
 سکے وہ تم نے تمہارے لئے کر دیا۔ اب بھکا دو اپنے کندھے اور
 گردو اپنے ہاتھ زمین پر اور جھک کر چلو ایک گدھے کی طرح تاکہ ہم اپنے
 احسان کا بوجھ تمہاری پیٹھ پر لا د کر چلیں۔“

ظاہر ہے کوئی شریف آدمی گدھا بننا پسند نہیں کرتا۔

سہ پہر میں سہری میرے پاس آیا

”جولی آئی تھی؟“

اس نے پوچھا

”ہاں۔!“

”پھر۔؟“

”میں نے اُسے پوری بات بتا دی۔ سن کر مہتری نے بڑے تعجب

سے سر ہلادیا۔

”تم نے بیکار میں اپنی مشرقی نیکی کا ثبوت دیا۔ اس سے روپے

لے لئے ہوتے!“

”میں نے انکار میں سر ہلادیا۔!“

”تم اس سے محبت کرنے لگے ہو؟“

”بالکل نہیں!“

”پھر اس قدر فرشتہ بننے کی کیا ضرورت تھی، آٹھ سو پونڈ؟“

”میں چپ رہا۔!“

وہ بولا

”اس کے تینوں خاوند اپنے سالطروں سے مشورہ کر رہے

ہیں۔ اب تمہیں ایک پیسہ بھی نہیں ملے گا۔“

”نہ ملے۔“

”جولی لندن چھوڑ کر کہیں چلی گئی ہے اسے کہیں سے شاید خبر مل

گئی ہوگی۔“

ہسزنی کو نیک برن نے مجھے بتایا۔ پھر کرسی سے اُٹھ کھڑا ہوا اپنے
منہ میں پائپ کو ٹھیک کرتا ہوا بولا۔

”وہ زہر پرست لڑکی اس وقت تمہارے قابو میں تھی۔ تم نے
اُسے جانے کیوں دیا احمق۔ تم ایک گاڑی خرید سکتے تھے۔“
”ہمارے یہاں خوشحال کسان اپنی بھینسوں کو سونے کی منسلی
پہناتے ہیں۔“

”کیا مطلب؟“ وہ حیرت سے میرا منہ سینکھنے لگا۔ ”یہ
بات کیا ہوئی؟“
”تم نہیں سمجھو گے یہ مشرق اور مغرب کا فرق ہے۔“

جولی کو لندن سے غائب ہوئے تین ہفتے گزر چکے تھے کہ
ایک روز ہنری نے تھامس میک فارلین کو ٹیلیفون کیا۔
”ہیلو ٹام! مجھے افسوس ہے تمہیں ایک بہت بُری خبر سنا

رہا ہوں۔“

”جلدی کہو۔ میرے پاس وقت نہیں ہے۔ باس کا بلاوا آیا

ہے۔“

”میک فارلین بیوہ برادرِ س کی مشہور و معروف انسٹی بائیوگرس
دوائس بنانے والی کمپنی میں ایک ایگزیکٹو تھا اور ہنری کو میک برن
کو بھی پسند نہیں کرتا تھا۔“

ہنری بولا۔ ”میں چاہتا ہوں تم آکے جولی سے مل لو۔“

”جولی۔؟ کہاں ہے جولی۔؟“ ٹیلی فون کے ادھر سے ٹام نے
 شدید ہزاروں کے لمبے میں زور سے کہا۔
 ”ہمارے ہسپتال میں۔!“
 ”ہسپتال میں۔؟“

”جولی ایک موٹر ایکسیڈنٹ میں شدید زخمی ہو گئی ہے۔ وہ موٹروں
 کی ریس میں حصہ لینے والے مشہور موٹر باز ہیری ایونڈیل کی اسپورٹس کار میں
 لندن سے باہر جا رہی تھی۔ ہیری کو قتل جانتے ہو گئے، نام تو سنا ہو گا۔ اس
 کیلئے اسی نوے میل کی رفتار سے کار چلانا ایسا ہی ہے جسے ہم سلو۔
 ڈرائیونگ کہتے ہیں۔ اس ایکسیڈنٹ میں ہیری تو مر گیا ہے اس کی لاش
 سینٹ جارجز میں پڑی ہوئی ہے مگر جولی کے بچنے کی بھی امید کم ہے اس
 کے۔۔۔۔۔۔“

ہیری ابھی کہہ ہی رہا تھا کہ ادھر سے میک فالین نے ریسٹیو
 رکھ دیا۔

”ہلو۔ ہلو۔ ہلو۔“ کہہ کر ہیری نے دو تین بار پکارا۔ پھر
 اس نے جیس کلفٹ کو ٹیلی فون کیا۔

”ہلو جم میں ہیری بول رہا ہوں۔“

”کون ہیری۔؟“

”جولی کا دوست !“

چند لمحوں کا سناٹا پھر ٹیلیفون پر گالیوں کی بوچھاڑ۔

ہنری کے چہرے پر مسکراہٹ آگئی۔ بڑے مزے سے وہ گالیاں سناتا رہا جیسے کان میں شہد گھل رہا ہو۔ جب بوچھاڑ چند لمحوں کے لئے رکی تو اس نے کہا۔

”جسم اس وقت کیا کر رہے ہو؟“

”برین پی رہا ہوں۔!“

”کیا تم پانچ دس منٹ کے لئے بھی نہیں آ سکتے۔ جولی چند گھنٹوں کے بعد ممکن ہے زندہ نہ رہے۔ ہم سب اپنی پوری کوشش کر رہے ہیں۔ وہ موٹر کے ایک حادثے میں شدید طور پر زخمی ہو چکی ہے کچھ بھی کہو آخر وہ تمہاری بیوی ہے یا رہ چکی ہے اور تم ایک مشہور انگریز مصنف ہو۔ اپنے ملک سے باہر یورپ میں تمہیں انگریزی کلچر کا بہترین نمائندہ مانا جاتا ہے اور.....!“

”بھو اس بند کرو۔ میں جولی کے لئے اب کوئی نہیں۔ وہ میرے لئے اب کچھ نہیں۔ میں نے سب کچھ کیا اس لڑکی کیلئے، قاہرہ جا کے مسلمان ہو کے اس سے شادی کی میں احمق تھا نمبر ون کا..... مجھے برین پیٹنے دو۔ اس وقت جولی کی یاد مت دلاؤ۔ جہاں تک میرا

تعلق ہے وہ میرے لئے مر چکی ہے !

”سنو جم اسے اس وقت مدد کی ضرورت ہے۔ پانچ فیصدی

چانس ہے وہ بچ جائے۔ اس وقت اسے مدد چاہیے۔ نفسیاتی مدد
اس کی دونوں ٹانگیں ٹوٹ گئی ہیں اور دونوں بازو اور کولہے کی ہڈی اور
جسم پر بیشمار زخم ہیں۔ وہ اس وقت بالکل میری کی شکستہ اسپرٹس کار کی
طرح ہے جم آؤ۔ اس کا ہاتھ پکڑ لو۔“

”تم خود اس کا ہاتھ پکڑ کے بیٹھو ہنری۔ میں تو آج شام کے
مہوائی جہاز سے اسرائیل جا رہا ہوں اپنے ناول کا
مواد ڈھونڈنے بانی !“

جم نے ٹیلیفون رکھ دیا۔ ہنری نے ریچرڈ اسنو کرافٹ کو ٹیلی فون
کیا۔ جو ایک مشہور ہیوی ویٹ باکسر تھا۔ معلوم ہوا وہ ڈگنل لڑنے کیلئے
نیویارک گیا ہوا ہے۔ ہنری نے ریسپور رکھ کر ناامیدی سے کہنول۔
سکینہ کی طرف دیکھا کنول سکینہ نے دھیرے سے ایک طنز آمیز
قہقہہ لگایا۔ ہنری کو کنول کی یہ ہنسی سخت ناپسند تھی۔ یہ ایک ایسے
آدمی کی ہنسی تھی جو بہت زیادہ جانتا ہو جسے معلوم ہو کہ دھوپ مر چکی ہے
چاند بانجھ ہے اور آکاش میں دو سو میل کے اوپر کوئی روشنی نہیں ہے
لیکن دو سو میل اوپر جانے کی کیا ضرورت ہے۔

ہنری سے ایک دن کنول نے کہا تھا۔ ” صرف چھ اپنچ اندر جا کے دیکھو پسلیوں کے اندر چھ اپنچ، دل کے اندر کوئی روشنی نہیں، یہ بحیلی کا معجزہ ہے ہنری، گاؤں گاؤں شہر شہر روشنی پھیلی ہے مگر دل کے اندر کوئی روشنی نہیں۔ نہیں۔ نہیں۔ نہیں نہیں نہیں۔ . . . ! “

” اچھا اچھا، اچھا اچھا۔ اپنی بکواس بند کرو۔ “

ہنری نے کنول سے کہا۔ اور ٹیلیفون پٹخ کے کمرے سے باہر پہلا گیا اور کنول نے جا کے جولی کو دیکھا۔ صرف اس کی آنکھیں بچ گئی تھیں جانے کس طرح، یہ ایک معجزہ تھا۔ جسم کے ایک ایک سہتے کاشکستہ ہو جاتا اور صرف آنکھوں کا بچ جاتا۔ جیسے ان آنکھوں کو سزا کے طور پر زندہ رکھا گیا ہو۔

کنول نے ایلزبتھ کے ماتھے سے میڈیکل رپورٹ پھین لی نرس ایلزبتھ کی آنکھیں آنسوؤں میں ڈوبی ہوئی تھیں۔ وہ میڈیکل رپورٹ اسے اپنی گاڑی کی رپورٹ معلوم ہوئی۔ جسے اس نے تین ماہ قبل موٹر میکینک کو ٹھیک کرنے کیلئے دی تھی۔

دنگ لپٹن
دائیں ران کی ہڈی
بیٹری
شکستہ
شکستہ
نئی آئے گی

ناک کا بانسہ	نیا بنے گا
کاربونیٹر	ختم
کان	غائب
مڈکارڈ	کچلے اور پچکے ہوئے
دونوں بادرو	دو جگہ سے ٹوٹے ہوئے

وغیرہ وغیرہ

لمبی فہرست، اس نے ایک موٹر میکینک کی پیشہ ورانہ دلچسپی سے
پڑھی، ہیری کی اسپورٹس کار کو کوڑنے میں ڈال دیا گیا تھا۔ کوئی میکینک اُسے
ٹھیک نہیں کر سکتا تھا۔

یہی حالت جولی کی تھی اول تو اس کے بچنے کی کوئی اُمید
نہ تھی۔ دوسرے اگر بچ بھی گئی تو اسپتال سے کیسی بھیاںک اور خوفزدہ
پتیز ہو کے وہ نکلے گی۔ اسے سوچ کر کنول کے رونگٹے کھڑے ہو جاتے
تھے۔ اس سے کہیں بہتر ہے کہ جولی مرجائے۔ مگر جولی مرنے کی بھی نہیں
تھی۔ چار دن سے متواتر وہ زندگی اور موت کے درمیان پینڈولم کی طرح
ہل رہی تھی۔ جسم ٹپوں سے بندھا ہوا تھا۔ دماغ پیٹھڈین سے ماؤف
شریانوں میں لہو دیا جا رہا تھا۔ اس کا جسم ٹوٹی بڈلیوں اور کچلے ہوئے
گوشت کا مرتبہ سا بن گیا تھا پھر بھی وہ زندہ تھی۔ اور اگر خدا نہ کرے وہ

سچ پچ زندہ رہ گئی تو۔۔۔۔۔ تو کنول کے سارے بدن میں ایک جھرجھری آئی اسے سائنس فکشن کی ایک کہانی یاد آئی جس میں دوسرے ستاروں پر آباد نئی مخلوق کا ذکر تھا جس کے ہاتھ پاؤں نہیں ہوتے تھے اور جو لچلچے گوشت کے لو تھڑے کی طرح جسم سے ایک سفید رطوبت خارج کرتے ہوئے اسی لیس پر پھسل کر چلتی تھی۔

کیا سچ پچ جولی ایسی ہی ہو جائے گی اور اگر فرض کر لو اس کا دماغ ٹھیک رہا یا پھر سے کام کرنے لگا۔ حالانکہ ان دو باتوں میں اُسے شبہ تھا تو اس کے اندر کیسے مدوجزر چلیں گے اس کے دماغ میں وہ جولی جو اس موٹر کے حادثے سے پہلے تھی۔ اور وہ دماغ میں ساتھ ساتھ زندہ رہ سکیں گی ؟ اور اگر زندہ رہ گئیں تو یاد ایک چابک ہوگی۔ اس بد صورت جولی کے ہاتھ میں جس سے ہر لمحہ اس خوب صورت جولی کے بدن کو گھائل کیا کرے گی !

کنول جولی بن گیا۔ وہ اپنے جسم کے انگ انگ میں اس چابک کے وار کو محسوس کر کے اندر ہی اندر کسی غیر معمولی درد سے بلبلانے لگا۔ نو۔نو۔نو۔ وہ بو لے گا نہیں۔ جولی کا درد اس کا کیسے ہو سکتا ہے۔ دونوں موٹریں اس کے اندر ٹکرائی تھیں اور وہ اپنے ایک ایک انگ کو زحمتی اور شکستہ محسوس کر رہا تھا۔

اگلے دو تین دن وہ اسی کے متعلق سوچتا رہا۔ جولی جواب جیسی تھی۔ ایک لیس دار اور ریٹینگنے والی جلی۔ جلی میں دو آنکھیں پلکوں کے بغیر پٹ۔ پٹ اس کی طرف دیکھتی ہوئی، کوئی شکایت نہیں تھی۔ ان آنکھوں میں کوئی غصہ نہیں تھا، وہ آنکھیں بس اس کی طرف دیکھے ہی جاتی تھیں اس نے دعا کی جولی مر جائے۔ رات کے سناٹے میں اس نے کسی گہری اندرونی جابر طاقت کو پکارا۔ جولی مر جائے تاکہ اُسے کسی طرح نیند تو آ جائے۔

مگر اس کی آنکھوں میں نیند نہیں آئی۔ ادبستر کے قریب تپائی پر رکھا ہوا کلاک زور زور سے ٹک ٹک کرنے لگا اور اس نے روشنی کا سوچ کھول دیا۔ روشنی سارے کمرے میں بھر گئی اور اس نیند سے خالی آنکھوں میں چھبنے لگی۔ اس نے گھبرا کر پڑھنے کیلئے میگزین اٹھا لیا۔ پہلے ہی صفحے پر جولی کی تصویر تھی۔ نئی نائیلون جرابوں سے میں جولی کی خوبصورت سٹول لابی لابی ٹانگیں۔ اس نے میگزین پھینک دیا۔ آنکھیں بند کر لیں۔ سوچ آف کر دیا۔ ٹک ٹک ٹک۔۔۔ ایک ہفتے تک وہ جولی کے کمرے کی طرف نہیں گیا۔ اور ایک ہفتے میں بھی جولی نہیں مری۔ پھر بڑھے ایرک رابن سن نے اسے بتایا کہ جولی کا دماغ اب ٹھیک سے کام کرنے لگا ہے

خوش قسمتی سے جولی کے دماغ پر کوئی خاص چوٹ نہیں آئی تھی۔ بڑھا
 رابن سن دماغیات کا ماہر مانا جاتا تھا۔ اس کی بات سن کر کنول کا
 دل بیٹھ گیا۔

”کیا مطلب ہے آپ کا پروفیسر جولی پرج جائے گی؟“
 علامات تو کچھ ایسی ہی ہیں۔۔۔۔۔ رابن سن نے کچھ رُک
 کر کچھ بھجک کر ایک ایک لفظ کو ناپ تول کر کہا۔ پروفیسر رابن سن
 اپنی تخت البیانی کھیلے مشہور تھا۔ اس لئے جب وہ کہے کہ جولی
 میں بچنے کی علامات پائی جانے لگی ہیں تو سمجھ لو کہ کس خاص
 امید افزا ہے!

”خوش قسمتی سے اس کے دماغ میں۔۔۔۔۔“ پروفیسر نے
 مزید کہنا چاہا۔ مگر کنول نے اسے راستے ہی میں کاٹ دیا۔ بولا۔
 ”آپ اسے خوش قسمتی کہیں گے پروفیسر، جولی پرج جائے گی
 ۔۔۔۔۔؟ اس کا مطلب یہ ہے کہ وہ دیکھ سکے گی، محسوس کر سکے گی، سمجھ
 سکے گی، اندازہ کر سکے گی، مقابلہ کر سکے گی، اپنے حال کا ماضی سے مہنی
 کا مستقبل سے۔۔۔۔۔ جولی کے لئے یہ زندگی ہوگی کہ مسلسل موت۔
 ۔۔۔۔۔ پروفیسر؟“

”طبی اعتبار سے تو یہ زندگی ہوگی، سماجی اعتبار سے میرے

نہیں جانتا کہ پروفیسر چپ ہو گیا۔ پھر بُدبدا کر بولا۔ ”میں سماجیات کا ماہر نہیں ہوں۔“

پروفیسر سر ہلا کر جلدی سے کنول سے رخصت ہو گیا۔ جیسے اپنے سامنے اس نے اپنے سامنے کسی نئی الجھن کو دیکھ لیا ہو اور اب اس سے بھاگ نکلنے کی کوشش کر رہا ہو۔ اس کے جانے سے پہلے کنول نے پروفیسر کا کوٹ پکڑ لیا تھا۔

”کیا آپ یہ مناسب نہیں سمجھتے کہ خودشی ایسے ہی مریضوں کیلئے جائز اور قانونی قرار دی جانی چاہیے۔“

مگر پروفیسر نے جلدی سے اپنا دامن اس سے چھڑا لیا تھا اور منہ میں کچھ بُدبدا تا ہوا وہاں سے چل دیا

رات

ایک بجے

اکسیلا پتلون کی دونوں جیبوں میں ہاتھ ڈالے ہوئے آہستہ آہستہ چلتا ہوا میں جولی کے گھر کے اندر گیا۔ نرس ایلزبتھ سے میری آنکھیں چار ہوئیں۔

بستر پر جولی کے کراہنے کی آواز سنائی دی۔ ایلزبتھ نے گھڑی دیکھی۔

” وہ ہوش میں آئی ہوئی ہے۔ دوا کا اثر ختم ہونے والا ہے مجھے
 سے دوسرا انجکشن دینا پڑے گا۔ میں ڈیوٹی روم میں انجکشن لے آؤں۔
 کنول وعدہ کرو تم نہیں جاؤ گے۔ ! “
 ” وعدہ کرتا ہوں۔ میں بیٹھوں گا۔ میں دراصل تمہیں دیکھنے

آیا تھا لہذا — “
 ” لہذا نے غوشی سے آنکھیں پچائیں اور بھولتی ہوئی کمرے سے
 باہر نکل گئی۔

اب موقع تھا۔ مجھے نہیں معلوم تھا اتنا آسان ہو گا جولی کو مار
 دینا۔ ایلیزبتھ باہر تھی۔ جتنی دیر میں وہ انجکشن لیکے آتی ہے میں اپنا انجکشن
 جو میری جیب میں ہے جسے میں تیار کر کے لایا ہوں۔ ایک منٹ میں بلکہ
 چند منٹ میں جولی کو دے سکتا ہوں۔ اسی دوا کی ڈبل ڈوز جو جولی کو سونے
 کیلئے دی جاتی ہے جو ابھی ڈیوٹی روم سے ایلیزبتھ لاکے دے گی۔ یقیناً
 اس کے تین گنی ڈوز سے جولی مر جائے گی ہمیشہ کیلئے اس زندہ جہنم
 سے چھوٹ جائے گی۔

میں نے جیب سے ڈیپانکالی۔ انجکشن کی سوئی کو احتیاط سے
 نکالا۔ دوا اس میں بھر کے لایا۔ میں نے سوئی اونچی کر کے روشنی میں اس
 کے آخری سرے سے دوا کی ایک بوہند نکال کے دیکھا اور پھر جولی کے لیٹر

کی طرف بڑھا۔

اتنے میں جولی نے آنکھیں کھولیں۔

اس کا سارا چہرہ ٹپوں میں تھا۔ ماتھا بھی اور آنکھوں سے نیچے کا سارا چہرہ، صرف دونوں آنکھوں پر ٹپی نہیں تھی۔ صاف بے داغ پوٹوں پر لابی لابی پلکیں اور پلکوں کے اندر کسی پہاڑی چٹنے کی طرح روشن آبی پتلیاں میری طرف دیکھتی ہوئی وہ آنکھیں مجھے پہچان نہیں رہی تھیں مگر میری طرف دیکھے جا رہی تھیں، وہ گہری بے مقصد بے مدعا آنکھیں روشن نڈر بے غوغا، صاف شفاف آنکھیں اور پلکوں کی صفیں، ریشم کی طرح ملائم اور پوٹوں کے سیپ بلکے سیپ، گلابی اور بیدارغ۔ یہ دوا آنکھیں صرف میری طرف بے جھجک دیکھ رہی تھیں اور ان کی ٹھنڈی ملائم نرم معصوم لمس دھیرے دھیرے میرے دل کو ٹٹولنے لگا۔

ان آنکھوں نے کچھ کہا نہیں مجھ سے، کچھ پہچانا بھی نہیں۔ انھوں نے صرف میری طرف دیکھا اور مجھے ایسا لگا جیسے میرے ہاتھ میں انجکشن کی جو سوئی ہے وہ بالکل بیکار ہے۔ بے مقصد ہے جولی کے اجاڑ بدن میں اس کے جسم کے ریگ تان میں صرف یہی دوا آنکھیں غلستان کی طرح آباد تھیں۔

مگر اتنی ٹھنڈی اور پرسکون اور آرام دہ کہ میرے ہاتھ

میں پکڑی ہوئی سوئی خود بخود نیچے ہو گئی۔ میں نے اُسے پھر سے
 ڈبیا میں بند کر کے جیب میں رکھ لیا۔

جولی نے دھیرے سے اپنی آنکھیں بند کر لیں۔
 میں اس کے بستر سے واپس آ کر گرسی پر بیٹھ گیا اتنے
 میں ایلزبتھ آ گئی۔

کمول نے تارک کمرے میں ادھر ادھر دیکھا۔ جولی کا ہاتھ
 اس کے ہاتھ میں تھا۔ تپتی باریک ملائم انگلیاں جن کی ایک پور اس
 نے پھر سے خود بنائی تھی۔ کلائی کے قریب ایک چھوٹا سا گڈھا تھا اس
 نے اسے ناخن کی سطح سے چھو کر دیکھا۔ پورے گڈھے کا نقشہ، یہ
 گڈھا بھرا نہیں گیا تھا۔ کبھی کبھی وہ اپنی چھنگلیاں سے اس گڈھے کو سہلا
 کر جولی کے بدن میں گڈ گڈی کر دیتا تھا۔ یہ گڈ گڈی ایک میٹھی یاد تھی۔
 جواب کسی طرح میٹھی نہیں رہی تھی۔ اس نے محسوس کیا کہ اسے
 ڈرنک چاہیے۔ وہ بے آواز قدموں سے، سوئی ہوئی جولی کے بستر
 سے اٹھ کر واٹن کیبنٹ کی طرف گیا اور بے آواز چابک دستی

سے اس نے ایک ڈرنک بنا کر گلاس میں رکھ دیا۔ اور پھر جولی کے بستر پر آن بیٹھا اور دھیرے دھیرے چسکی لیکر سوپنے لگا اور اُسے وہ دن یاد آیا جب اس نے پروفیسر انگریسول سے کہہ سن کر جولی کے کس کی نگرانی اپنے ذمے لے لی تھی۔

”ینگ مین۔ میں نے سنا ہے جولی کی بد قسمتی کے ذمے دار تم ہو۔ ہنری کی اس پارٹی میں“

”گویا آپ وہ سب قصہ سن چکے ہیں“

میں نے کہا۔

”ہاں! اور اسی دن سے جولی کی بد قسمتی شروع ہوتی ہے۔ اگر تم اس کی کمر میں ہاتھ ڈال کے اس کے ساتھ ناچنے پر اصرار نہ کرتے تو نہ اس کے غاوندوں کو پستہ چلتا نہ یہ سب جھگڑا ہوتا۔ نہ وہ نوٹس دیتے نہ جولی کو چھینا پڑتا نہ وہ اس احمق ہیری کے جال میں پھنستی نہ یہ حادثہ ہوتا۔“

پروفیسر انگریسول بہت سنجیدگی سے بول رہا تھا مگر اس کی آنکھیں کبھی دیتی تھیں کہ وہ سنجیدہ نہیں ہے۔

میں نے کہا۔

”اگر وہ کرائسٹ کو سولی پر چڑھانے کے بجائے پتھر باندھ کر سمندر میں ڈبو دیتے تو کمر اس کہاں ہوتا۔ عیسائیت ایک ایسی موثر طاقت

سے محروم ہو جاتی جس نے اس کی ترویج و اشاعت میں اتنا بڑا حصہ لیا ہے تو پھر اس کو اس کیلئے ہمیں روغن سپاہیوں کا شکر گزار ہونا پڑے گا۔

پروفیسر انگریز سول، اتفاقات ہر آدمی کی زندگی میں آگے آتے ہیں تو قوموں کی زندگی میں بھی آتے ہیں۔ ہر سڑک دو طرف کو جاتی ہے اگر ہمیری کی موٹر کسی دوسری طرف جاتی ہے آپ ایسا کیوں نہیں سوچتے پروفیسر؟
 ”جولی کی زندگی خطرے سے باہر تو اب آچکی ہے“

پروفیسر انگریز سول نے میرے سوال کا جواب نہ دیتے ہوئے کہا:
 ”مگر آگے کیا ہوگا۔ اس کے متعلق ہر ڈاکٹر شبہ میں ہے۔ کوئی ذمہ داری لینے کو تیار نہیں ہے۔ شاید تمہیں معلوم نہیں ہے کہ یہ ایک بہت دلچسپ کس ہے بالعموم ایسی حالت تک پہنچ جانے کے بعد ہزاروں بلکہ لاکھوں میں کوئی ایک فرد پہنچتا ہے۔ یہ جولی کی بد قسمتی ہے کہ وہ پہنچ گئی ہے مگر آگے کی ذمہ داری کوئی کیا لے گا۔ میں نے بہت بڑے بڑے ماہرین کی رائے لی ہے۔ تقریباً سبھی اس بات پر متفق رائے ہیں کہ جولی کا رآمد انسان نہیں بنایا جاسکتا۔ زیادہ سے زیادہ وہ ایک لیونگ جیلی بن کر زندہ رہ سکتی ہے۔ اپنے لئے اور دوسروں کیلئے مصیبت اور لعنت کا ایک طوق پھر تم اس کیس میں اس قدر دلچسپی کیوں لے رہے ہو۔ جب کہ بڑے بڑے ماہرین ! !

” اسی لئے تو۔“ میں نے انگریزوں سے کہا۔ ” میرے لئے جولی کا کس اور بھی زیادہ دلچسپی رکھتا ہے۔ نفسیاتی اعتبار سے بھی یہ پلاسٹک سرجری میں ایک بہت بڑا تجربہ ہو گا۔ میں ضرور اس کیس کو اپنے ماتھے میں لینا چاہوں گا۔ مگر مکمل طور پر۔۔۔۔۔!“

” مجھے قطعاً کوئی اعتراض نہیں ہے مگر میں تمہیں بتا دینا چاہتا ہوں کہ تم جو کچھ سوچ رہے ہو وہ بالکل ناممکن ہے۔ کیا جولی کے بدن میں اتنی صلاحیت ہے کہ وہ اتنے آپریشنوں سے گزر سکے۔ کیا اس کا دل اتنا مضبوط ہے، کیا اس کی نفسیات میں اس قدر قوت آ سکے گی۔ کیا گوشت بھی موم ہو سکتا ہے۔ اب تک ہم نے جتنے تجربات کئے ہیں۔ وہ الگ بھگ موچیوں کے پیشے سے مشابہت رکھتے تھے۔ تم ایک پورے جسم کو پھر سے بنانے کا دعویٰ کرتے ہو۔ میں تمہاری ہمت پرست نہیں کرنا چاہتا۔ مگر مجھے تمہاری تجویز ایک رومانی تصویر کی پرچائیں معلوم ہوتی ہے۔ کیا تم جولی سے محبت کرتے ہو؟“

” اس کے برخلاف۔ میں تو اسے ٹھیک کر کے اس

سے انتقام لینا چاہتا ہوں۔“

اس نے اپنی گھنی ابروؤں کے نیچے سے مجھے تجسس بھری نگاہ سے دیکھا۔ پھر وہ بڑے چالاک انداز میں مسکرایا۔ پھر میز پر

رکھے ہوئے پیسروں کو اپنی انگلیوں میں رول کرتے ہوئے بولا۔
 ”جاؤ گوشتش کرو جولی آج سے تمہارے چارج میں ہے
 مگر میرا خیال ہے تم اپنی گوشتش میں ناکام رہو گے۔“
 ”کیون ڈاکٹر؟“

”کیونکہ تم عورت کو نہیں جانتے۔“
 ”میں جانتا بھی نہیں چاہتا پروفیسر۔ مگر میں جولی کو اس کا جسم واپس
 دینا چاہتا ہوں تقریباً اسی حالت میں جس حالت میں وہ اس حادثے سے
 پہلے اس کے پاس تھا۔ چاہے اس کے لئے مجھے اپنی تنخواہ، اپنی آمدنی
 کی آخری مینی بھی کیوں نہ خرچ کرنی پڑے۔ میں جولی کو اس کا جسم، اس کا
 مکمل جسم، اس کا دماغ اپنی تمام مکروہ حماقتوں کے ساتھ اس کو لوٹانا۔
 چاہتا ہوں، اسی حالت میں جیسے وہ پہلے تھا۔ یہ میرا سب سے بڑا
 انتقام ہو گا۔“

جیسے میری احمقانہ باتوں سے محفوظ ہو کر وہ مسکرا رہا ہو۔ پروفیسر
 نے اپنی چمکتی آنکھیں مجھ پر گاڑ دیں۔

رچرڈ اسنو کرافٹ اور تھامس میک فارلین سے دستخط لینا
 کوئی مشکل کام نہ تھا۔ کیونکہ جولی کا پچ جانا اخباروں میں ایک طبی
 معجزہ سمجھا جائے لگا تھا۔ یہ خبر بھی اخبارات میں چھپ چکی تھی کہ
 سینٹ جارجز کے ماہرین جولی کو ایک نیا جسم دینے کی کوشش کر رہے
 ہیں۔ جولی کی موجودہ حالت کے بارے میں بھی کئی خبریں چھپ چکی
 تھیں۔ اس لئے کنول کیلئے تینوں خاوندوں سے دستخط لینا کوئی مشکل
 نہ رہا۔ کیونکہ ان میں سے کوئی بھی جولی کی طویل علالت، اس کے درجنوں
 آپریشن اور علاج اور دیکھ کے دیگر مصارف سے عہدہ براہونے کیلئے
 تیار نہ تھا۔ کنول نے ان تینوں کے سامنے بہت آسان حل رکھ دیا
 تھا۔ ایک سادے کاغذ پر اس نے دو فقرے ٹائپ کرائے تھے۔

”جولی پر میرا کسی طرح کا کلیم یا حق نہیں ہے۔ ماضی میں جو کچھ ہوا ہے اس کے لئے کوئی قانونی چارہ جوئی نہیں کروں گا۔“
اس پر ان تینوں نے دستخط کر دیئے تھے۔

‡

‡

‡

جب سے جولی ہوش میں آئی تھی۔ اس نے مجھ سے بات نہیں کی تھی۔ وہ جہاں تک ہو سکے کسی سے بات نہیں کرتی تھی۔ اب اس کے چہرے سے پٹی اتر چکی تھی۔ صرف بازو اور دھڑ پٹیوں میں بندھے ہوئے تھے۔ اس کا بد صورت چہرہ اس کو دکھا دیا گیا تھا۔ اس چہرے کو دیکھ کر اس نے چیخ نہیں ماری تھی۔ صرف زور سے اپنے لب بھینچ لئے تھے اتنے زور سے جیسے وہ اپنے ہونٹوں کا سارا لہو پی جائے گی اس کی کپٹیوں کی رگیں ابھر آئی تھیں اور سارا چہرہ نیلا پڑ گیا تھا۔ پھر دھیرے سے اس نے اپنی آنکھیں بند کر لیں اور نرس ایلزبتھ سے التجائی۔
”مجھے ختم کر دو۔“

پھر جب اس کے منہ سے رقیق غذا پھینچنے کی نلکی نکالی گئی تو اس نے کھانا کھانے سے انکار کر دیا۔ کسی کے سمجھانے بھجانے پر بھی راضی نہ ہوئی۔ اب تک میں نے اپنے آپ کو پس منظر میں رکھا تھا۔ جان بوجھ

کر کیونکہ وہ میری صورت ہی سے نفرت کرتی تھی اور میں اس کے ذہن پر مزید بار نہیں ڈالنا چاہتا تھا۔ اس لیے میں نے نرسوں کو منع کر دیا کہ اگر وہ کھانا نہیں کھانا چاہتی تو اُسے کھانا نہ دیا جائے۔ میں اس بات کی امیدیں تھا کہ جب اس کا جسم شدت سے غذا مانگے گا تو وہ خود ہی کھانا مانگے گی۔ مگر جب پورے دو دن اور دو رات اس نے کھانا نہیں کھایا تو میں نے اس سے فیصلہ کن بات کر لینے کا ارادہ کر لیا۔ میں کب تک پس منظر میں رہ سکتا تھا۔ یہ بات تو مجھے اس سے کرنا ہی تھی۔ اور اگر میں جولی کا تعاون حاصل نہ کر سکتا تو اپنے ارادوں میں کامیاب بھی نہ ہو سکتا تھا۔ بات ہوگی اور بہت صاف صاف بغیر کسی لگی لپٹی کے۔

دوسری رات کھانا کھانے سے انکار کرنے کے بعد کوئی دس بجے مختلف پلنگوں کے چکر لگاتا سہو امراضیوں کا معائنہ کرنا ہوا میں اس کے کمرے میں پہنچ گیا اور کرسی کھینچ کر اس کے پلنگ کے قریب بیٹھ گیا۔ ڈیوٹی دینے والی نرس جائس کو باہر بھیج دیا۔

”ہیلو بد صورت۔“

میں نے اسے مخاطب کیا۔

جولی نے منہ پھیر لیا۔

”میں تم سے کچھ بات کرنا چاہتا ہوں۔“

جولی منہ پھیرے چپ رہی۔
 مگر بات کرنے سے پہلے میں چاہتا ہوں کہ تم ان تینوں کاغذوں
 پر ایک نگاہ ڈال لو۔ !

اس کی گردن میری طرف گھومی۔ میں نے تینوں تحریریں اُسے
 دکھادیں۔ اس کے پہلے تینوں خاوندوں کی

”اب تم آزاد ہو۔ تم پھر سے نئی زندگی شروع کر سکتی ہو۔“
 ایک اسپنج کی طرح اس کے ہونٹوں پر ایک بیزار کن تبسم آیا۔
 وہ ہونٹ جواب ایک بھنے ہوئے کدو کے ٹکڑے کے مشابہ تھے
 پچکے ہوئے ناک کے بانسے میں ابھی تک ایلو منوم کی دو ٹنکیاں لگی ہوئی تھیں
 جو نکتوں کا کام دیتی تھیں۔

”اگر تم میرے ساتھ تعاون کرو گی تو شاید میں تمہیں پھر سے ایک
 نیا جسم دینے میں کامیاب ہو جاؤں گا پہلے کی طرح خوبصورت جسم تو نہ
 ہو گا۔ تمہارا مگر ایک کارآمد جسم۔ ہاتھ پاؤں، ناک کان، گردن اور دھڑ والا
 جسم، ایک عورت کا جسم جسے دیکھ کر کسی کو گھٹن نہیں آئے گی۔ جسے دیکھ کر
 بچے ڈریں گے نہیں۔ تمہارا اپنا جسم، کسی میگنیزین کی ماڈل گرل کا جسم نہیں
 مگر ایسا جسم جیسا ہزاروں لاکھوں ان عورتوں کا ہوتا ہے۔ جو شریف گھروں
 کی مائیں ہوتی ہیں۔ جن سے ان کا خاوند اور بچے پیار کرتے ہیں۔ ایک

اوسط درجے کا جسم چند کوتاہیوں اور خامیوں کے باوجود۔ جن کیلئے میں پہلے سے معافی مانگ لیتا ہوں۔ کیونکہ سائنس نے ابھی اس درجے ترقی نہیں کی کہ وہ انسانی اعضاء کو جوں کا تولد بنا دے مگر میری نظر میں چند نئے تجربے ہیں جنہیں میں تم پر آزمانا چاہتا ہوں۔ ہڈی اور گوشت رگوں اور نسلوں کے نئے گرافٹ جواب تک کسی انسانی جسم پر نہیں آزمائے گئے۔ وہ میں سب تم پر آزماؤں گا اور تمہارا کیا جائے گا؟ سوچو۔ جس بگڑی ہوئی حالت میں تم اب ہو اس سے ابتر حالت کا تصور ممکن نہیں۔ تو پھر مجھ سے تعاون ہی کیوں نہ کرلو۔ ویسے میں تم کو یہ بات بتاؤں کہ اگر تم مجھ سے تعاون نہیں کرو گی تو میں بھی اپنی سی کرگڑوں گا میں تو اپنے تجربے کرنے ہی والا ہوں اور اسپتال کے ہیڈ نے مجھے اجازت بھی دے دی ہے مگر مریض اگر تعاون کرے تو ڈاکٹر اور مریض کے باہمی ذہنی اور نفسیاتی تعاون سے علاج بہت آسان ہو سکتا ہے !

تعاون کرنے کی پہلی شرط یہ ہے کہ آج تم کھانا کھاؤ۔ روز کھانا کھا لیا کرو۔ خودکشی کرنا کیا مشکل ہے کسی روز کسی دن بھی خودکشی کی جاسکتی ہے چوبیس گھنٹے تو کسی مرد یا عورت پر نگرانی نہیں رکھی جاسکتی۔ اس دنیا میں ایک ہی تو بات ہے جس پر اپنا پورا اختیار ہے

خودکشی۔ کیوں نہ اس کے لئے چند ماہ ٹھہر جاؤ۔ چھ ماہ میں کچھ زیادہ کام تو نہیں ہو سکتا۔ نمونے کے طور پر میں تمہاری ایک ٹانگ تو درست کر کے دکھا دوں گا۔ تم اس ٹانگ کو دیکھ کر فیصلہ کر سکتی ہو کہ تم مجھ پر اعتبار کر سکتی ہو کہ نہیں؟ خودکشی کرو گی کہ زندہ رہنے کی کوشش کرو گی؟ مجھے صرف چھ ماہ چاہئیں۔ صرف چھ ماہ کا تعاون.... بس !“

اتنا کہہ کر میں کمرے سے باہر چلا گیا اور نرس کو کھانے کا آرڈر دے گیا۔

جولی نے اس رات کھانا نہیں کھایا لیکن دوسرے دن ناشتہ پر اس نے کسی قسم کی مزاحمت نہیں کی۔ ناشتہ کھ لیا اس نے اور نرس نے خوشی خوشی اس کی اطلاع مجھے دے دی۔ اصل میں اب میساج کام شروع ہوا۔

شروع شروع میں ہر شخص میرے کام کو بے یقینی سے دیکھتا تھا سب سے زیادہ بے اعتمادی جولی کو تھی اور ایک لازمی امر تھا۔ مگر دوسرے ڈاکٹر اور میرے اپنے شعبے میں کام کر نیوالے ڈاکٹر در پردہ میرا مذاق اڑاتے تھے اور یہ مذاق کچھ زیادہ بے جا بھی نہ تھا کیوں کہ جولی کے جسم کو گوشت پوست ہڈیاں رگیں، نسین وغیرہ اتنے فاضل سامان کی ضرورت تھی جو سب کا سب اس کا جسم مہیا نہیں کر سکتا تھا۔ فارن گرافٹ کے

کے بغیر جولی کا جسم کسی طرح مکمل نہیں کیا جاسکتا تھا۔ اور فارن گرافٹ کے متعلق اپنی کامیابی صرف اتنی تھی کہ چند ہفتے یا چند مہینے یا دو تین مہینے سے زیادہ کوئی فارن گرافٹ انسانی جسم میں نہیں چلتا۔ دوسرے جسم سے لیا گیا گردہ یا گوشت کا کوئی حصہ۔ اعصابی نظام میں فٹ نہیں ہوتا۔ چند ہفتوں کے بعد جسم اسے مسترد کر دیتا ہے اسی لئے تو کسی ڈاکٹر نے جولی کو ٹھیک کرنے کی حامی نہیں بھری تھی۔

طالب علمی کے زمانے میں فارن گرافٹ میرا اہم موضوع رہا ہے۔ اب بھی میں لگاتار اپنی فرصت کے اوقات میں اس پر ریسرچ کو تارہتا ہوں۔ مختلف سمتوں سے آئے ہوئے کئی نئے خیال میسرے دماغ میں بے چین تھے۔ ان میں سے ایک خیال یہ بھی تھا کہ سچہ نوآئیمک ماں کی کوکھ میں رہ سکتا ہے آخر بچہ بھی تو ایک طرح کا فارن گرافٹ ہوتا ہے۔ اور ماں کا جسم اُسے قبول کر لیتا ہے اور اپنی کوکھ میں اُسے مکمل کرتا ہے تو دوسرے فارن گرافٹ کو بھی انسانی جسم کو قبول کرنا چاہیئے کم از کم نو ماہ تک..... خیر مجھے اب ایک زندہ لیبارٹری مل گئی تھی اپنے تجربوں کیلئے.....!

چھ ماہ کے عرصے میں، میں نے جولی کی دائیں ٹانگ پر بیٹھا چھوٹے بڑے آپریشن کئے۔ ٹوٹی ہڈیوں کو جوڑا نئی ہڈیاں ڈالیں نئے

گوشت کے پیوند لگائے، نئی رگوں اور نوسوں کے جال باندھے چاروں انگلیوں کو پھر سے ٹھیک طرح سے باندھا۔ صرف انگوٹھا کسی طرح بیچ گیا تھا۔ باقی چاروں انگلیوں کا ملغوبہ ساین گیا تھا۔ ہر انگلی کی پھر سے شکل بنائی۔ ران اور پنڈلیوں کے جسم بھر کر اس پر پھر سے پوسٹ گرافٹ کیا ٹخنوں کی گولائیاں درست کیں۔ پلاسٹک سرجن کا کام بھی موچکا کا ہوتا ہے کبھی جراح، کبھی فن کار اور کبھی صنم مگر کا۔

یہ ٹانگ جس کی ہڈیاں شکستہ تھیں، جس کا گوشت کہیں سے پچکا، کہیں سے پھولا ہوا اور کہیں سے غائب تھا۔ ایسی بد صورت اور بے ہنگم ٹانگ تھی کہ دیکھ کے گھن آتی تھی۔ اسے پھر سے شکل دینے کیلئے میں نے پتھر کے خوبصورت مجسموں کے حسین ٹانگوں کے چربے اتارے میں دزات اس ایک ٹانگ پر دنیا و ما فیہا سے بے خبر ہو کر کام کرنے لگا۔ سرجری کے اوزار میرے لئے ایک بت تراش کے اوزار تھے۔ جس ٹانگ کا خاکہ میرے ذہن میں تھا۔ وہ تو اب جولی کی اپنی اصلی ٹانگ سے بھی حسین اور سڈول تھی۔ مگر مجھے ہر قسم کی تفصیلات کا خیال رکھنا پڑتا۔ کوئی تفصیل پتھر سے پتھر بھی میرے لئے زبردست اہمیت رکھتی تھی۔ ان دنوں دنیا بھر کے مشہور پلاسٹک سرجنوں سے میری خط و کتابت رہی تھی۔ اپنے ساتھیوں سے گرم بحثیں رہتی تھیں۔ میں جولی

کے باقی جسم پر شاید ایک نگاہ بھی نہیں ڈالتا تھا۔ جیسے جولی کا سارا جسم اسی ایک ٹانگ پر مشتمل تھا۔

نہ دن کا مجھے ہوش تھا نہ رات کا۔ وقت میرے لئے بھٹم گیا تھا۔ میرے تجربوں نے خود میرے دل میں سبب پیدا کر دی تھی۔ مجھے خود نہیں معلوم تھا چھ ماہ بعد کیا ہوگا؟

جب پٹیاں اتریں گی۔ جب پلاسٹک نکلے گا، کیا شے باہر آئے گی؟ دل سوچ کر رک جاتا تھا۔ !

چھ ماہ بعد جب صبح پٹی کھلنے والی تھی۔ اس رات میں سو نہیں سکا۔ وہ ساری رات میں نے جولی کے کمرے میں ایک کرسی پر بیٹھے بیٹھے کاٹ دی۔ جولی اور میرے درمیان اب تھوڑی تھوڑی بات چیت ہونے لگی تھی۔ مگر زیادہ تر پروفیشنل انداز کی۔ جیسی ڈاکٹر اور مریض کے درمیان ہوا کرتی ہے۔ آج وہ بالخصوص بہت خاموش تھی۔ غالباً اس کا دل بھی اتنی شدت سے دھڑک رہا ہوگا جیسا میرا۔

”ڈاکٹر۔“ اس نے چھت کی طرف دیکھتے ہوئے کہا

”اگر تمہارا تجربہ ناکام رہا۔؟“

”تو شاید میں خودکشی کر لوں۔“

وہ میرا جواب سن کر حیران ہو گئی پھر آہستہ سے بولی۔

”کیا تمہیں مجھ پر اس قدر رحم آنے لگا ہے؟“
 ”رحم دلی نہیں جولی، ڈیوٹی محض ڈیوٹی اور کچھ نہیں صرف ڈیوٹی!“
 جولی نے پوچھا

”یہ کس طرح کی ڈیوٹی ہے۔ ڈیوٹی تو دوسرے ڈاکٹر بھی بجالاتے
 ہیں۔ مگر تم گزشتہ چھ مہینوں سے ہر وقت اسپتال میں رہے ہو — یا
 لیبارٹری میں۔ نرسیں مجھے بتاتی ہیں ان چھ مہینوں میں تمہیں کسی نے
 کسی لڑکی کے ساتھ سینہا تک جاتے ہوئے نہیں دیکھا۔“
 ”شاید مجھے تمہاری بد صورت ٹانگ سے عشق ہو گیا ہے۔“

”نان سینس!“
 ”شاید مجھے تجربہ کرنے کا شوق ہے۔ تم گویا میرے لئے تجربہ
 کرنے کی چوہیا ہو!“
 جولی نے اپنے پھٹے پھٹے بھدے ہونٹ دانتوں میں زور

سے دبا لئے —
 ”اوہ! تم اب تک مجھ سے کتنی نفرت کرتے ہو؟“
 میں نے اُسے کوئی جواب نہیں دیا۔ رات کے پڑھنے کے
 لئے جو کتاب لایا تھا۔ اُسے کھولنے لگا۔
 ”کون سی کتاب ہے؟“

” انگریزی شاعری ہے ۔ “

” تمہیں شاعری سے بھی دل چسپی ہے ؟ “

” ہاں ۔ اور تمہیں ؟ “

” میں جب عورت تھی تو لوگ میرے متعلق شاعری کیا کرتے تھے وہ کبھی کبھی میں سن لیا کرتی تھی ! “

” آج کل بد صورت چیزوں کے متعلق بہت شاعری ہوتی ہے حسن ، نیکی ، نرمی ، ہمدردی ، ملائمت ، محبت کامل ، آنکھ کا آنسو ، یہ سب باتیں فیشن سے باہر ہیں ۔ آج کل ہر جذبہ کو پہلے سے نچوڑ کر خالی کر لیا جاتا ہے ۔ پھر اسے پاؤں کے تلے اچھی طرح روندنا جاتا ہے جب وہ جگہ جگہ سے پھٹ جاتا ہے اس پر کالے میلے چمکٹ دھبے پڑ جاتے ہیں ۔ اس میں سے تنگ نظری ، حماقت ، کھینگی کی بیزار کن بو آنے لگتی ہے تو شاعر اُسے اپنے ہاتھوں میں اٹھا کر اپنی ناک کے قریب لاتا ہے اور دونوں آنکھیں بند کر کے اُسے زور سے سونگھ کر کہتا ہے ۔ “

” آہ ۔ ! “

” مطلب ؟ “

” مطلب یہ کہ تمہیں خوش ہونا چاہیے کہ تم بد صورت ہو ۔ اب تمہاری تعریف کر نیوالے کئی شاعر مل جائیں گے ۔ اس مجموعے میں

بہت سے ایسے میں جنہیں میں خط لکھ دوں تو دوڑے دوڑے آئیں گے۔ بڑے خوش قسمت زمانے میں تمہارا ایکسڈنٹ ہوا ہے جولی اب تم کو ممکن ہے کوئی پریمی مل جائے۔“

جولی منہ پھر کر روتی رہی۔ میں کتاب کے ورق الٹا رہا۔ بیچ میں سو بھی گیا تھا۔ کرسی پر بیٹھا پھر نہ جانے کب کتاب میری گود سے پھسل کر گر گئی اور میں جاگ گیا۔ جولی اب سو رہی تھی۔ آنسو بھی اس کی پلکوں پر خشک ہو چکے تھے۔ اس کے سارے چہرے پر یہ آنکھیں بہت عجیب لگتی تھیں۔ پورا چہرہ اس قدر بھدا بد نما اور بھیانک اور واغدار تھا کہ اس پر آنکھیں بھی بد صورت اور بد ہیئت معلوم ہوتی تھیں بد صورتی کا بھی اپنا ایک حسن ہوتا ہے۔ اس بد صورت نقشے میں اگر کہیں ایک شے بھی خوب صورت نظر آجائے تو بد صورتی اپنا توازن کھو بیٹھتی ہے۔ شاید میں یونانی بت گروں کی طرح مکمل توازن کا حامی ہوں، یا تو پھر کہیں کوئی داغ دھبہ نہ ہو یا پھر داغ داغ، دھبہ دھبہ، دھواں..... اگر کل صبح میرا تجربہ ناکام رہا تو میں یہ آنکھیں بھی جولی سے چھپنے لوں گا۔ اچھی نہیں لگتی ہیں اس کے جانے پہچانے مانوس بد صورت چہرے پر بلکہ چھوٹی۔ منحنی بے پلکوں کی آنکھیں ہی اس کے چہرے کو زیب دیں گی۔

رات جاری ہے ایسی ہی خاموش رات تھی وہ۔ کنول کو یاد آیا۔ وہ
 کھڑکی کھول کر اسپتال سے باہر دیکھنے لگا تھا۔ مگر لندن میں کچھ دیکھنے کو
 نہیں ملتا۔ کسی بڑے شہر میں..... نہیں ملتا۔ پائپ اور کھبے، چھتیاں
 اور مربع مستطیلیں، لگبی شکلیں اور ٹیالے سائے، ٹھٹھرتی ہوئی بلایاں
 ناگ، ہماگ ایسے میں روشنی، کسی مجرم، چور یا خونی کی طرح آتی ہے۔ پتھر
 کے فرش پر دھات بجتی ہے، فلش کی زنجیر زور سے کھنکتی ہے۔ دن چڑھ
 گیا۔ نہ شوالے کی گھنٹی بجی نہ مسجد کی اذان نہ پرندوں کی چہکار، نہ کھیت
 نہ ٹیلے نہ پہاڑ۔

ٹیمز کے گدلے پانی میں ایک دخانی کشتی کا بھونپونج رہا ہے
 یکایک وہ اپنے گھر جانے کیلئے بے تاب ہو گیا۔ اس کے گھر کے اندر
 آنگن تلسی مہک رہی ہوگی، دیواروں پر لو کی بلیں چڑھتی ہوں گی اور
 اس کی ماں مٹکی میں مستانی ڈال کر دہی بلورہی ہوگی۔ گھول گھول گھول
 مٹکی میں سے آواز آرہی ہوگی جیسے کبوتر مست ہو کر خوشی سے ناپتے
 ہوں۔ غم غم غم۔ غم غم۔

ارے نہیں۔ یہ تو ٹیمز میں بہتے ہوئے ایک چھوٹے سے
 گن بوٹ کا بھونپو ہے۔

وہ ایک لمبی سانس لے کر واپس کرسی پر آ گیا۔ یکایک اس نے

محسوس کیا کہ وہ بہت تھک گیا ہے پھر نرس ایلزبتھ آگئی اور نرس جاسی اور ڈاکٹر ہنری، کوئیک برن، پروفیسر انگرسول اور دوسرے کئی ڈاکٹر وہ سب دیکھنے کیلئے آگئے تھے۔ اور سب کی نگاہیں جولی پر تھیں اور کبھی کنول پر اور کنول کا دل زور زور سے دھڑک رہا تھا۔ وہ کسی سے آنکھ ملانے کو تیار نہ تھا۔ ایسا سناٹا تھا جیسے صبح صبح گر جا کے پٹ پٹ کھلنے پر ہوتا ہے۔ کوئی بھی نہیں تھا۔ کمرے میں اُسے ایسا لگا کوئی بھی نہیں ہے جولی کا بستر گرجے میں، سامنے صلیب اور مسیح، پشت پر کیٹھیڈرل کے رنگین کاپخ اور دور دھیا دھیا بجتا ہوا پاکیزہ آرگن اور وہ پٹیاں اُتار رہا ہے۔ دھیرے دھیرے اور جولی سو رہی تھی۔ ایک ایک تہ کو کچے پٹی اُتر رہی ہے۔ دھیرے دھیرے پلاسٹر بھڑنے لگنا ہے جیسے وہ ہزاروں سال سوئی جولی کو برف کے نیچے سے دریافت کر رہا ہو۔ اے خدا صبر، کرائسٹ ذرا دھیر ج شانت ہو جاؤ کنول۔۔۔۔!

دھیرے سے بہت دھیرے سے جیسے کنول صبح کی پہلی امید کے سامنے سجدہ کرنے جا رہا ہو۔ اس کے کانوں میں ایک اجنبی انجانے سنگیت کا شور بھر گیا۔ ایک لمحے کیلئے اس کی آنکھیں جھپک گئیں وہ ٹانگ اس کے سامنے تھی۔ ایک لمحے کیلئے صبح کے دھندلے دھندلے دھندلوں میں اس سفید مریں ٹانگ کو دیکھا۔ سیپ میں ترشی ہوئی

سندر، سڈول، سبل، موتیوں کا آبی رنگ لئے ہوئے ایک لمحے کیلئے پھر جیسے آنکھوں میں سب کچھ جھلما کے رہ گیا۔

کوئی اس کا شانہ تھپ تھپا رہا تھا۔ اس کا استاد انگر سول زور زور سے اس کا ہاتھ پکڑ کر ہلار رہا تھا۔ کتنی ہی آوازیں تھیں جو اس کے چاروں طرف پھیل رہی تھیں یکا یک اس کا سارا بدن سن ہو گیا اور آنکھیں بند ہو گئیں۔ شانہ ڈھلک گئے اور وہیں کرسی پر بیٹھا بیٹھا بہوش ہو گیا۔ پچھ ماہ کی رُکی ہوئی نیند نے یکانخت غلبہ کیا تھا۔ وہ متواتر دو دن تک سونا رہا۔

پروفیسر انگر سول نے کہا تھا۔ "اُسے کوئی پریشان نہ کرے واقعی یہ ایک معجزہ تھا۔ ایسی لابی، صحت مند کہیں پر ایک چٹی نہیں، داغ دھبہ نہیں۔ حرکت کرتی ہوئی، گول مٹول ٹٹخے، کنول کے پھول سے نازک اور شفاف۔ جیسے کسی پرانے یونانی صنم گرنے سے اپنے ہاتھ سے تراشا ہو۔ یا زہرہ کے مجسمے سے الگ کر کے جولی کے بدن سے لگایا دیا ہو۔"

ایک ایک کر کے سب ڈاکٹروں نے اُسے مبارک باد دی تھی۔ ہیڈ نے اُسے اپنے تجربوں کے لئے کھلی چھٹی دے دی تھی اور اب اس کیلئے ایک معقول فنڈ بھی دے دیا تھا۔ اب اُسے

اپنی تنخواہ بھی خرچ نہیں کرنا پڑے گی۔ اور اکثر راتوں کو بھوکا رشنا نہیں پڑے گا۔ کنول کے اصرار پر اس معجزے کی خبر اخباروں میں نہیں دی گئی۔ وہ اپنا تجربہ مکمل تو کمر لے !

دو دن بعد جب وہ جولی سے ملنے گیا تو اس نے دیکھا کہ جولی کی آنکھوں کی خشک جھیلیں پانی سے لبریز ہیں اور دو رویہ پلکوں کی قطاروں تلے کچھ شرمیلے جھجکتے سے سائے اس سے نظریں نہیں مل رہے ہیں۔ !

وہ جب جولی کے کمرے میں داخل ہوا تو اس وقت نرس ایلیزبتھ جولی کی صحت مند ٹانگ کے پاؤں کے ناخنوں میں گلابی رنگ لگا رہی تھی۔ جولی نے آنکھ اٹھا کر بس ایک بار اس کی طرف دیکھا پھر وہ اور بھی اپنی ٹانگ پر جھجک گئی۔ اور ٹپ ٹپ آنسو اس کی آنکھوں سے بہہ نکلے۔ !

دو سال اور اس نے محنت کی، انتھک مشقت، گہری اور سچی لگن والی محنت، جولی کا جسم اس کیلئے جسم نہیں تھا۔ وہ ہائیڈرو ایکٹرک پراجیکٹ تھا۔ جو اس کے گاؤں میں بلی لے کر آیا تھا۔ اس نے انجینئروں کو اس پراجیکٹ پر کام کرتے ہوئے دیکھا تھا۔ یہ تھا کچھ اس طرح جیسے نہر کھودی جائے یا ہل چلایا جائے۔ یا صبح اُٹھ

کمر مندر جایا جائے۔ ہر کام عبادت چاہتا ہے۔ کام عشق ہے ہاتھ پوجا کے لئے بنے ہیں۔

جولی کا جسم ایک کینٹھیدرل ہے کوئی سکیس نہیں ہے اس کے اندر۔ اس کیلئے تو ایک سمغنی کی شروعات میں۔ ایک سر یہاں تو دوسرا وہاں۔ ایک داتھن یہاں تو دوسرا ادبویہاں ایک رگ یہاں تو دوسری نس وہاں۔ ایک وسیع پیچیدہ نقشہ ندی، نالوں، جنگلوں پہاڑوں اور دوایلوں سے بھرا ہوا۔

ایک جسم میں دس ارب خیلے ہوتے ہیں اور ہر خلیہ پوری توجہ چاہتا ہے۔ توجہ اور ربط باہم کیوں کہ ہر خلیہ دوسرے کا محتاج ہے اور دوسرا تیسرے کا۔ دس ارب خیلے مل کر ایک انسان کی سمغنی بناتے ہیں۔ ایک جسم بنانا ایک سمندر منتھنے کے برابر ہے۔ ان چھ مہینوں کے بعد اسے دو سال اور لگے۔ جولی کے باقی جسم کے بنانے میں۔ پہلے اس نے اس کی دوسری ٹانگ بنائی۔ پھر اس کے دھڑ اور کمر کا حصہ بٹیک کیا۔ پھر دونوں بازو ایک ہی بار میں بنا دیے۔ جب دو سال گزر گئے تو جولی گردن کے جسم سے لیکر پاؤں کی پور تک دوبارہ بن چکی تھی صرف چہرہ باقی تھا۔!

”میراجی چاہتا ہے کہ تمہارا چہرہ نہ بناؤں۔ اسے ایسے

ہی رہنے دوں۔“

ایک دن کنول نے جولی سے کہا۔

ان دونوں کے درمیان اب بہت کم باتیں ہوتی تھیں۔ بات کرنے کی گنجائش بھی نہیں تھی۔ اگر جولی کا جسم کنول کیلئے ایک معبد تھا تو کنول کے ہاتھ جولی کیلئے پوجا کے پھول تھے۔ وہ اس سے بہت کم بات کرتی تھی۔ مگر اس کا جسم کنول کے ہاتھوں ایک وائمن کی طرح بولتا تھا۔

” اچھا ہے۔ مت بناؤ۔ میں مسلمان عورتوں کی طرح نقاب ڈال کر چلا کرونگی اور کسی کبیرے میں نقاب پوش حسینہ کا لقب مستعار لے کر ناپاکروں کی!“

” ہو سکتا ہے میں کل مرجاؤں اور تمہارا چہرہ اسی طرح۔“

بد صورت رہ جائے۔“

” پھر لوگ مجھے تمہاری ادھوری سمجھیں گے!“

” اگر تمہارا جسم سنگ مرمر کا ہوتا تو میں سارا جسم تیار کر کے تمہارا چہرہ بے خدو خال کر دیتا۔ کسی آئندہ آنے والے سنگ تراش کے حسن تصور کے لئے دیکھنے والے پاؤں سے گردن تک مسحور ہو کر اس جسم کے فتنہ پرور حسن کو دیکھتے جو فطرت پر ایک اضافہ ہے اور سوچتے کہ اس سیم تن ساحرہ کی صورت کیا ہوگی اور حسن کی کیسی کیسی

نادر شبہیں، نازکی کھ کیسے کیسے نادر نقش عالم خیال میں اُبھرتے تمہارا
خالی چہرہ ہر آنے والے سنگ تراش کیلئے ایک محرک ہوتا۔ مگر افسوس
کہ تمہارا جسم محض گوشت کا ہے۔ اتنی عننت اگر میں نے کسی پتھر
پر صرف کی ہوتی !

”تم یہی کیوں نہیں سمجھ لیتے، میں تمہاری روح کا پہلا پتھر

ہوں۔“

میں چونک گیا۔ میں نے غور سے جولی کی طرف دیکھا۔

”میں نے تو صرف تمہارا جسم بنایا ہے۔ روح نہیں۔ پھر

تبدیلی کہاں سے آئی۔؟“

”جب تک میں بگڑی نہیں تھی مجھے معلوم نہیں تھا۔ روح

بھی کوئی چیز ہوتی ہے۔ ممکن ہے، نہ بھی ہو۔ اس بستر پر اس کمرے

میں ڈیڑھ سال لیٹے لیٹے میں نے اگر کچھ تھوڑا سا سمجھا ہے تو صرف

درد کو کبھی کبھی میں سوچتی ہوں صرف درد ہی آتا ہے۔“

”تم ہندو رشیوں کی سی باتیں کرنے لگی ہو۔ یہ بہت بُری بات

ہے۔ میرا خیال ہے میں تمہیں ایک خوبصورت چہرہ دے کر پھر سے

تمہیں ایک شیخی نور مغرور لڑکی بنا دوں گا۔“

اس کا چہرہ بنانے میں، میں نے پورا ایک سال لیا، ایک سال

کے بعد خود آئینے میں اپنے آپ کو دیکھ کر اس کے منہ سے چیخ نکل گئی تھی۔ وہ اپنے آپ کو پہچان نہ سکی تھی۔ یہ بات نہیں تھی کہ اس کا چہرہ نہیں تھا۔

کوئی بھی حادثہ سے پہلے کے فوٹو سے اس کا چہرہ ملا سکتا تھا۔ میرے پاس اس کے سیکنڈول انڈارجمینٹ تھے۔ جن سے میں نے پہرہ بناتے وقت مدد لی تھی۔ بالکل وہی چہرہ تھا۔ لیکن باریک جزویات میں کچھ فرق تھا۔ ناک کا بانسہ پہلے ستواں تھا۔ اور نتھنے زیادہ تنگ اور متناسب اور کان کی لو کم لمبی اور ہونٹ پہلے سے زیادہ غنیجہ دہن اور کریم و ہائٹ، جلد پہلے سے صاف شفاف۔

اب وہ تقریباً مکمل تھی۔ پہلے سے بہتر، صرف ایک خامی رہ گئی تھی۔ بائیں پاؤں میں ٹخنے کے قریب ایک نس میں نقص رہ گیا تھا جو میں کسی طرح ٹھیک نہیں کر سکتا تھا۔ اس کی وجہ سے اس کمرے اس ٹانگ میں ایک خفیف سالنگ باقی رہ گیا تھا۔ ورنہ وہ بالکل مکمل تھی۔

”اس نس کو ٹھیک کرنے کیلئے مجھے تین چار سال تک مزید تجربے کرنے پڑیں گے!“ میں نے جولی سے کہا۔ ”مگر اس کے لئے نہ اب میرے پاس وقت ہے نہ میں تمہیں اس بستر سے

باندھے رکھنا چاہتا ہوں۔ میرا خیال ہے اب تم اپنی نارمل زندگی شروع کر سکتی ہو۔ میں بھی اب اپنے وطن جاؤں گا۔ تمہاری وجہ سے ٹھہر گیا تھا ورنہ اب تک، بلکہ دو برس پہلے چلا گیا ہوتا۔ !

”پھر میرے اس لنگ کا کیا ہوگا ؟“

”یہ خیف سالنگ تمہارے حسن میں اضافہ کرے گا۔ تمہاری شہرت میں چار چاند لگا دے گا۔“

”نان سنس۔ !“



ہسپتال سے شغابا ب ہو کر باہر جانے پر اس کے لئے پروفیسر انگر سول نے ایک پارٹی دی تھی۔ جس میں لندن کے معروف جرنلسٹوں کو بلایا گیا تھا۔ دھڑا دھڑ بہت سی تصویریں کھینچی گئیں، میری بھی، اس کی بھی، ایک ہفتے تک اور کوئی موضوع ہی نہیں رہتا۔

اخباروں نے مجھ سے میرے تجربوں کے سلسلے میں ایک مضمون بھی مانگا تھا۔ جولی کو پہلے سے زیادہ کانٹریکٹ اور آفسر آئے تھے۔ امریکہ کی ایک بہت بڑی اشتہاری کمپنی نے اپنے ہاں گراں قدر معاوضے پر ماڈل گرل بننے کی پیشکش کی تھی۔ اُس

نے مجھ سے صلاح لی

”میں امریکہ چلی جاؤں۔“

”ضرور چلی جاؤ۔ اس سے عمدہ آفر تمہیں مشکل سے ملیگا۔“

میری بات سن کر وہ زور سے ہنسی۔ بولی۔

”تو کل آرلینڈو میں مجھے کھانا کھلاؤ۔ ممکن ہے میں پرسوں

چلی ہی جاؤں۔“

میں نے ہاں کر دی۔ وہ سینچر کی رات تھی۔ بہت عمدہ خوشی

والی۔ میں آرلینڈو کے دروازے کے باہر اس کا انتظار کر رہا تھا۔ وہ

اپنی جیگر سے شاداں و فرحاں اُتری۔ اتنے عرصے تک اتنے قریب

سے اُسے دیکھتا رہا کہ اب اسے ذرا دور سے دیکھنے سے معلوم ہوا

کہ اس کا چہرہ دوبارہ بناتے وقت میں کس درجہ اطالوی مصوروں اور

سنگ تراشوں سے متاثر ہوا تھا۔

اس کا چہرہ ایک اطالوی میڈونا کا بنا دکھائی دے رہا

تھا۔ اور اس گھرے سبز لباس میں وہ بہت خوبصورت معلوم ہو رہی

تھی۔ میں نے جیگر کا پیٹ کھلتے ہی اُسے تھام لیا اور اپنے بازو

کا سہارا دے کر اسے اپنے ساتھ لے آیا۔ آرلینڈو کے اطالوی میخبر

نے جواب مجھے اچھی طرح سے پہچاننے لگا تھا۔ اوپر کی منزل پر ایک

سونے سے اکیلے کارنر میں ہیں جگہ دے دی۔ جب ٹیبل پر موم بتی جلی تو مجھے لگا جیسے کوئی میڈونا کے سامنے موم بتی پیش کر رہا ہو۔ وہ میرے خیالات نہیں پڑھ سکتی تھی۔ بس اپنے آپ میں خوش اور مگن تھی۔ بالکل پہلے کی سی جولی۔ پہلے سے عھوڑی سی سنجیدہ مگر اسید طرح شوخ اور چھپل۔

پہلا جام خاموشی میں گزرا۔
دوسرا بھی۔

” کچھ بات کرو۔ ؟ “
وہ بولی۔

” اچھا کرتا ہوں — “
میں نے کہا۔ دو گھونٹ پی کر پھر چپ رہا۔

” او نہر — ! “
وہ کسی قدر بے چینی سے بولی۔
دو جام اور خاموشی میں گزرے۔

” بڑے بور ہو — ! “
” اس میں کیا شبہ ہے ؟ “
” اگر تم نے نئی زندگی نہ دی ہوتی تو ابھی اُٹھ کر چلی جاتی — “

”اب بھی جا سکتی ہو۔ ایک طرح سے جا ہی رہی ہو امریکہ ...!“
 ”تم نے تو یہ بھی نہ پوچھا۔ امریکہ کب جا رہی ہو۔؟“
 ”کب جا رہی ہو۔؟“
 ”کل۔!“

”بہت اچھا۔!“
 دو جام پھر خاموشی سے گزرے۔
 جولی نے سٹپٹا کر کہا۔

”یہ یہودہ شراب ہے۔“
 ”ممکن ہے وقت یہودہ ہو۔ جگہ یہودہ ہو۔ تمہارا ساتھی
 یہودہ ہو اور تم میں یہ سب باتیں کہنے کی ہمت نہ ہو۔“
 ”اگر تم مجھ سے اتنی ہی نفرت کرتے تھے تو تم نے مجھے میرے
 حال پر کیوں نہ چھوڑ دیا۔ مجھے پھر سے زندگی کیوں دی۔؟“
 ”میں نے جب تم پر کام شروع کیا تھا تو واقعی تم سے نفرت
 کرتا تھا۔ میرا مدعا تم سے انتقام لینا تھا۔ تمہیں ٹھیک کر کے تمہیں
 انسان بنا کے، تمہیں اس گالی کا جواب دینا تھا جو تم نے مجھے
 کلرڈ نیشن اور ڈرٹی انڈین کہہ کر دی تھیں۔ مگر جوں جوں میں کام
 کرتا گیا۔ میں تمہارے جسم میں الجھنا گیب۔ وہ نفرت غائب ہوتی

گئی۔ دھیرے دھیرے اس کی جگہ سمجھ میں آنے لگی۔ کیوں ایک عورت اپنے جسم پر فخر کرتی ہے۔ اس کی حفاظت کرتی ہے اس کی عزت کرتی ہے۔ اس کیلئے مر سکتی ہے۔ عورت کا جسم ایک شاہکار ہے یہ میں فنی اعتبار سے کہہ رہا ہوں۔ ڈھائی سال اس کے پورے ڈھانچے پر کام کرنے کے بعد کہہ سکتا ہوں۔ کہہ سکتا ہوں نا۔ ؟“
 ”مگر یہ تو تم نے بتایا ہی نہیں میں اب کیسی لگتی ہوں ؟“
 کنول نے اب آدھی بوتل ختم کر دی تھی۔ اس نے ایک انگلی اٹھا کر جولی کی طرف دیکھ کر پوچھا۔

”تم۔ ؟ پھر ایک لمبے وقفے کے بعد جس کے دوران میں وہ شریز نگاہوں سے جولی کو تاکتا رہا تھا اور جس دوران میں وہ کچھ یاد کر رہا تھا۔ یکایک جیسے اُسے کچھ یاد آ گیا اور اس نے کہا۔

”تم !

ایک یا دو۔

لڑکی ہو کہ بُت ہو۔

ہر بہار تمہارا پسیر تراشنے۔

بل کھاتی جھاگ تمہاری زلف کا حنم۔

ایک لمحے کیلئے تیرا حن دکلے۔

جیسے شبیبہ بادلوں کی پالہر کی ۔

اور گم ۔

اب یاد کی چھلنی میں کچھ باقی نہیں ہے ۔

”نیطبہم جی ۔ ایس ، فرزیر کی ہے ۔“

”ایسے ہی تم مجھے بھول جاؤ گے ۔ اب یاد کی چھلنی میں

کچھ باقی نہیں ہے ۔“

جولی نے دہرایا ۔

”اس میں کیا شبہ ہے ۔ تم امریکہ جا رہی ہو اور میں ہندوستان

..... اپنے وطن ۔“

ٹیبل پر جولی کا ہاتھ زور سے کانپا ۔ اس نے کلاس نیچے

رکھ دیا اور غصے سے بولی

”مگر میں امریکہ نہیں جا رہی ہوں ۔“

”تم کیوں امریکہ نہیں جا رہی ہو ؟“

”کیونکہ میں ہندوستان جا رہی ہوں ۔“

”تم کیوں ہندوستان جا رہی ہو ؟“

”کیونکہ میں نے اپنی پسند بدل دی ہے کیونکہ اب میرے

وہ جولی نہیں ہوں ۔ وہ جولی مرگئی اور جو جولی اس وقت تمہارے سامنے

ٹیبیل پر بیٹھی ہے۔ وہ تمھاری تخلیق ہے اور کوئی تخلیق اپنے خالق سے جدا نہیں رہ سکتی۔

اتنا کہہ کر جولی نے سب کے سامنے اپنے دونوں ہاتھ کنول کی گردن میں ڈال دیئے اور اس کا منہ چوم لیا۔

کھانے کے بعد جب وہ دونوں جولی کی جگہ میں واپس جا رہے تھے تو پھر جولی نے اپنے ہونٹ کنول کے کان سے لگا دیئے اور کنول کے کانوں میں آڈن کا وہ مشہور گیت سنائی دینے لگا۔

اس نے مجھے چوم کر جگایا۔

اور کوئی خفا نہ ہوا۔

سورج چمکا۔

باد بانوں پر، آنکھوں پر، لنگریوں پر، سب پر۔

اور وہ اونچا پہاڑ سمندر کے کنارے بیٹھا ہے۔

اس لئے اپنے بدلتے باغ کو یاد رکھنے کی خاطر

ناچتے ہیں۔

بچوں کی طرح ایک ہی دائرے میں۔

پیارے تم میرے ہو کیونکہ آئینے اکیلے میں۔

اور وہ اونچا سمندر پہاڑ سمندر کے کنارے بیٹھا ہے۔

”پیارے تم میرے ہو کیوں کہ آئینے اکیلے میں۔“
جولی نے ایک ایسی حسرت ناک گرم جوشی سے کہا کہ کنول کا دل
اندر ہی اندر گچھلنے لگا۔

کنول نے کلاس خالی کر کے میز کے نیچے رکھ دیا۔
تھوڑی دیر میں اسے پھر اس کی ضرورت محسوس ہو گئی۔ اب
اس نے ایک ایک کمر کے ان چاروں برسوں کو اپنے پاس بلایا۔ جو
اس نے دلی میں گزارے تھے۔ وہ چار سال جولی اور کنول کی شادی شدہ
زندگی کے بہترین سال تھے۔

سول لائسنز میں ایک پرانا گھر تھا۔ آدھا مغلیں آدھا انگریزی طرز
کا بنا ہوا تھا جسے کنول کے باپ نے انیسویں صدی کی آخری دہائی میں
بنوایا تھا۔ زمانہ حصہ مغلیں طرز کا بنا ہوا تھا۔ دالان در دالان، شیشین
اور کھڑکیاں اور بیچ میں کھلا آئنگن۔ جس میں کیتکی اور مولسری پھولتی تھیں۔
ایک جامن کا پیٹر تھا۔ دو آم کے پیڑ تھے۔ ان تینوں پیڑوں کے گرد پکے
چبوترے بنے ہوئے تھے۔ اس آئنگن کے دو حصے کر دیئے گئے تھے۔
ایک اونچے چبوترے پر بڑا آئنگن چھوٹے چبوترے پر چھوٹا آئنگن تھا یعنی
بڑے آئنگن کا زیرین حصہ۔ جہاں ایک طرف بری کا بھاڑ تھا اور ایک
طرف پکڑے سکھانے کی الگنی جھولتی رہتی تھی۔ زیرین آئنگن میں زیادہ تر

ملازمائیں اور نوکرائیاں کچھ کام اور زیادہ گپ شپ میں مصروف نظر آتی تھیں اور گھر کی عورتیں بڑے اور اوپنھے آنگن میں آم کے پیر کے یا جان کے بیڑ کے نیچے چوتروں پر نظر آتیں۔ یا جب دھوپ زیادہ ہوتی تو دالان میں پردے کھینچ کر اور خس کی ٹنٹیاں لگوا کر ہانپنے لگتیں۔ مردانے میں ائرکنڈیشنر لگ گئے تھے اور بڑی بہوجی نے بھی اپنے کمرے میں ائرکنڈیشنر لگوا لیا تھا۔

اور جب کنول کی بڑی بہن کھلا اپنی سسرال سے میکے آتی تھی۔ تو وہ بھی اپنے بچپن کے کمرے میں سوئی تھی۔ جس میں اس نے اپنے پتا جی سے کہہ کر ایک ائرکنڈیشنر لگوا لیا تھا۔ جب چھوٹی بہو یعنی کنول کی انگیریز بیوی آئیں تو ان کے کمرے میں بھی ائرکنڈیشنر لگوا دیا گیا۔ مردانہ تو پہلے ہی سے ائرکنڈیشن ہو چکا تھا۔ مگر پورپ اب دھیرے دھیرے مردانے سے زنانے میں گھس رہا تھا۔ مگر مزاحمت کے بغیر نہیں۔ اماں جی نے اپنے کمرے میں ائرکنڈیشنر لگوانے کی سخت مخالفت کی تھی۔

”مجھے تو خس کی ٹٹی میں ہی اچھا لگے ہے۔ اس کی سونڈھی سونڈھی سردی، اس اجاڑنگوڑے ہیرکنڈی میں تو جاڑا لگے ہے مجھے۔ تم کو یہ ہیرکنڈی مبارک۔۔۔۔۔ میرے لئے تو خس کی ٹٹی ہی اچھی۔“

سے یہ بری بھوبی دالان تک نئے سراتے ہوئے اماں کو دیکھ کر آدھا گھونگھٹ کا ٹھٹھ لیتی اور اس کا ایک سرا ہاتھ سے جھلاتے ہوئے دوسرے ہاتھ سے مکر دھنی کو کوہلے پر ٹھیک کرتی ہوئی آکر کھڑی ہو جاتی اور سر جھکا کر لوچکتی۔

”اماں کتھا کہاں ہے؟“

”میں کیا جانوں۔ جگہ یا سے پوچھ۔“

کنول کی اماں چاندی کی پن کٹی میں گلوری ڈال کر اسے کوٹتے ہوئے بولتیں۔ اماں کے دانت دیکھتے تھے۔ اس لئے اب وہ پان کوٹ کے کھاتی تھیں۔

مگر بھو جگہ یا سے نہیں پوچھ سکتی تھی۔ حالانکہ جگہ یا اس وقت اماں کے قدموں میں بیٹھی ان کے پاؤں کے تلوے سہلا رہی تھی جگہ یا کی عمر ستر برس کی تھی۔ گنتی پچاس تپین کی تھی۔ جگہ یا اس گھر میں اس خاندان کی تیسری پشت دیکھ رہی تھی۔ تھی تو وہ نوکرانی۔ مگر گھر میں سکھ اسی کا چلنا تھا۔ اس کی مرضی کے بغیر اماں بھی کوئی کام نہیں کرتی تھیں۔ بڑی بھوجی اور کھلا تک اس سے سہمی رہتی تھی۔

جگہ یا نے منہ پھیر کر نیچے آنگن کی طرف آواز دی۔
”اے دلریا۔ ناس پیٹی جائے۔ کتھے کو جوش نہیں دیا ابھی تک کیا۔“

قبل اس کے کہ دلریا کوئی جواب دیتی آم کے پٹروں کے پیچھے
 کچن کے دووازے سے جولی آسمانی ساڑھی پہنے، تھوڑا سا گھونگھٹ
 کاڑھے، ہاتھ میں چاندی کا ایک کٹورہ لئے اماں کے پاس آگئی اور جگیتی
 شرماتی آواز میں بلولی

” اماں۔ میں نے دلریا کو منع کر دیا تھا۔ رات کو میں نے کتھے
 کو جوش دے کر فریڈیز میں جمادیا تھا۔ دیکھئے اچھا بنا ہے ؟ “
 اماں بلولی۔

” میں کیا جانوں جگر یا سے پوچھ ۔ “
 جگر یا نے چاندی کا کٹورہ اپنے ہاتھ میں لے کر اسے دیکھا
 سونگھا۔ قریب کے پاندان سے چاندی کی ایک چمچی نکال کر اس
 میں سے کٹورے سے ذرا سا کتھا نکال کے زبان سے چاٹ
 کے بلولی۔

” اونہد رنگ بھی اچھا ہے۔ ذائقہ بھی اچھا ہے مہک
 بھی عمدہ ہے۔ لو بدھائی ہو چھوٹی بہو کتھا بنانا سیکھ گئی۔ “
 اماں نے جولی کا منہ پیار سے چوم لیا۔ ” شاباش ۔ تو
 تو دن بدن گھٹھڑ ہوتی جا رہی ہے اب کے کروا چوتھ میں تجھے جھور
 بنوا کر دوں گی۔ “

جولی نے اماں جی کے پاؤں چھوئے اور پازیب کھنکھناتی ہوئی گلو ریاں بنانے چلی گئی۔ ان کے ذکر سے جولی کا چہرہ لال ہو گیا تھا۔ ان چار سالوں میں جولی نے ہندوستانی معاشرت کے سارے آداب سیکھ لئے تھے۔ صرف اس کی آنکھیں اور اس کا رنگ اور اس کا تلفظ اس کے انگریز ہونے کی چغلی کھاتے تھے۔ ورنہ ہر اعتبار سے جولی نے اپنے آپ کو ہندوستانی رنگ میں ڈھال لیا تھا۔ اس کے دھیمے مزاج اور کلچر کو اپنا لیا تھا۔ ہندوستان آکر سب سے پہلے اس نے اصرار کیا تھا کہ اس کی شادی ہندو رواج سے ہو۔ انگریزی لباس ترک کر کے اس نے ساڑھی، دھوتی قمیض شلوار پہننا شروع کر دی تھی۔ اور کمتر تک چوٹی کرتی تھی۔ دہلی میں رہ کر اس نے یہاں کی عام بول چال کی زبان بھی اچھی طرح سے سیکھ لی تھی۔ اور نوکرائیوں اور ملازماؤں سے اس نے بہت سے عمدہ محاورے اور طعنے۔۔۔ بھی سیکھ کر اپنی زبان میں شامل کر لئے تھے۔ اس کے کاڑھے چہرے گھونگھٹ، ماتھے کی بندیا اور لجا کر کھڑے ہونے کے انداز سے پہلی نظر میں کوئی یہ اندازہ نہیں کر سکتا تھا کہ جولی کوئی انگریز عورت ہے۔ صرف اس کا نام نہیں بدلا گیا تھا۔ اماں جی کے اصرار پر کنول کی ماں کو جولی نام بہت پسند آیا تھا۔

” بالکل ہندوستانی معلوم ہوتا ہے کیوں جگیا ؟ “
 اور جگیا نے دونوں ہاتھ کو لہوں پر رکھ کر ایک آنکھ تھوڑی
 سی بند کر کے اور دوسری ذرا زیادہ کھول کے سوچا تھا اور پھر
 فیصلہ دیا تھا۔

” آں۔ ہاں۔۔۔۔ ٹھیک تو ہے جولی۔۔۔۔ منہ پر
 آسانی سے چڑھ جاوے ہے۔ جولی۔۔۔۔ نہیں تو انگریجی۔
 ناموں میں جبان بڑی ٹیڑھی ہووے ہے۔ بڑی بہو کو دیکھنے نیلے
 جو انگریج لیڈی ڈاکٹر آوے تھیں۔ پچھلے سال، کتنا مشکل نام تھا۔
 لٹیا کتھا بڑے۔۔۔۔ لٹیا کتھا بڑے بھلا کوئی نام ہے۔ “
 بڑی بہو نے آہستہ سے کہا۔

” لڈیا کتھرٹ تھیں وہ ! “

” آں وہی تو کہوں ہوں۔ لٹیا کتھا بڑے۔ لٹیا ڈوبو دی اس
 نام نے۔۔۔۔ پر جولی تو بہت اچھا لگے ہے جیسے منہ میں شہد گھلے
 ہے۔ یہ جولی ! اس کا بالم حلیمی ! ! “

جب اماں جی جولی کے حسن کی حد سے زیادہ تعریف کرتیں یا اس
 کے سگھڑاپے کی بلائیں لیتیں تو کنول شوخی سے کہتا۔ مگر اماں جی آپ
 اصل میں میری تعریف کر رہی ہیں اسے تو میں نے بنایا ہے۔ سر سے

زیادہ سندر۔ تمہاری موٹی کمر کا سارا فالتو گوشت اور چربی نکال کے
ایسی پنکی کمر دے دوں گا کہ جب تم مارکیٹ میں بھاگی لینے جاؤ
گی تو بلوہ ہو جائے گا۔

”چل جھوٹے۔“ اماں پیار بھرے شکایت آمیز
ہیچے میں بولیں۔ ”ایک جولی کا لنگ تو نکالا نہیں گیا تم سے۔ اوپر
سے مشین بگھارتے ہو۔ میں تو جب مانوں تم کو تم میری بہو کا لنگ
ٹھیک کر دو۔“

اماں جی کو دو ہی شکایتیں تھیں۔ ایک تو جولی کا لنگ
ٹھیک نہیں ہوتا تھا۔ وہ بدستور لنگڑا کر چلتی تھی۔ ساڑھی میں بہت حد
تک اس کا لنگڑا پن چھپ جاتا تھا۔ پھر بھی یہ خامی تو اپنی حبس
پر تھی۔

دوسری شکایت اماں جی کو یہ تھی کہ جولی کے بچہ نہیں ہوتا
تھا۔ حالانکہ کنول نے آتے ہی کہہ دیا تھا کہ اس موٹر کے حادثے
کے بعد جولی کے بچہ نہیں ہوگا۔

مگر اماں جی کسی طرح ماننے کیلئے تیار نہیں تھیں کہ ایسی
سندر اور پیاری بہو کے بچہ نہیں ہوگا۔

”بہت دیکھے ہیں تیرے ایسے ڈاکٹر۔ پنڈت دیا کشن کی

بیوی کے پیچ نہیں ہوتا تھا ڈاکٹروں نے جواب دے دیا تھا۔ اڑتیس برس کی عمر ہو گئی تھی۔ دنیا بھر کے انگریزی ڈاکٹروں کو دکھلوا لیا کچھ نہ بنا۔ آخر ہندو واڑہ کے سائیں نے چٹکی دی۔ کیوں جگیا یاد ہے؟ ” جگیا نے یاد کرتے ہوئے ایک مسیھی مسکان سے کہا۔ ” توں دے ہینے پنگڑی پر پچہ رکھا ہوا تھا۔ یہ انگریزی ڈاکٹر کیا جگوان ہاتھ بھی روک دیوے میں۔ جب وہ دینے پر آ جاوے ہے میں کہتی ہوں۔ ” یکا یک جگیا کو کچھ یاد آیا۔ ” سنا ہے مرزاؤں کے محلے میں برکت پور سے ایک پیر آیا ہے۔ بہت شناسا سی ہے اس کی ۔ ۔ ۔ ۔ ۔ ”

” تو کل چھوٹی بہو کو لے چلیں گے ۔ ”

اماں جی نے حامی بھری۔ کنول وہاں سے جلدی کھسک گیا۔ کیونکہ اب اسے غصہ آنے لگا تھا۔ اماں جی اس طرح جہاں کہیں کسی پیر فقیر سائیں سادھو کی سن گن مٹی فوراً جولی کو گھونگھٹ کاڑھ کے لے جاتیں۔ اور کنول کی سمجھ میں نہیں آتا تھا کہ جولی کیوں خوشی خوشی ایسی جگہوں پر چلی جاتی ہے اور ہنسی خوشی راکھ چٹکی تعویذ دم دیا ہوا غلیظ پانی پر اناکھوپرا۔ جو ملے دونوں ہاتھ بڑھا کر لے لیتی ہے اور چپٹ کر جاتی ہے۔ کوئی ہندوستانی لڑکی الیا

کرے تو سمجھ میں آ سکتا ہے مگر ایک انگریز ماڈرن لڑکی لندن کی دنیا دیکھے ہوئے اسے افسوس ہوتا۔

”اگر تمہارا معدہ کھولا جائے تو کم سے کم دو سیر راکھ اس میں سے نکلے گی اور ڈھیروں کاغذ۔ اتنی راکھ اور توینڈ کے کاغذ تم چاٹ چکی ہو۔ ایک دن مجھے تمہارا یہ آپریشن بھی کرنا پڑ گیا۔“

کنول نے جولی سے کہا اور جولی جواب میں صرف کھلکھلا کے ہنس پڑی تھی۔

”کیا تمہیں واقعی یقین ہے کہ تمہارے بچہ ہوگا؟“

”نہیں۔“

”پھر یہ راکھ کیوں چاٹتی ہو؟“

”مجھے اچھا لگتا ہے۔ اماں جی کا دل بھی خوش ہو جاتا ہے۔“

”مجھے معلوم نہیں تھا۔ تم اس حد تک اپنے آپ کو ڈھال لو

گی۔ تم بالکل کہیں آتی جاتی نہیں ہو۔ ملک بھی تم سے چھوٹ گیا ہے

یہاں پر انگریزی عورتوں کی ایسوسی ایشن ہے۔ کئی بار وہ تمہیں

بلا چکے ہیں۔ تمہارے کلچر میں رچ بس جانا بہت اچھی بات ہے

مگر من کو شاد رکھنا چاہیے۔ کل ایسوسی ایشن والے اریسٹو فینرز

کا مشہور کھیل ایسٹج کر رہے ہیں۔ ڈولی فٹس کا انگریزی ترجمہ ہے

جولی اس کے سینے سے لگے لگے بولی۔ ”میرا خیال ہے میں
پچھلے جنم میں ہندوستانی تھی۔“

کنول نے جولی کو لپٹا کر پیار کیا۔ وہ جولی کی اس قلب ہست
پر حیرت زدہ تھا۔ مگر خوش بھی تھا۔ یہ چار سال ان کی ازدواجی زندگی کے
بہترین سال تھے۔ جب محبت کی ڈائیاں پھولوں سے بھر گئی تھیں
اور جولی کے سہرے بال کمر تک آنے لگے تھے اور وہ اس کا منہ
اپنے بوسوں سے بھر دیتا تھا۔ کہ وہ دُور جذبات سے بے بس ہو
کر ہانپنے لگتی اور اسے کہنے لگی۔

”بس کدو بس کرو۔ اتنی خوشی مجھے مت دو۔“

اور کنول اس کے سہرے بالوں کے بادبان کھول کر کہتا۔ ”اے
کشتی۔ تیرے سنگ کہیں بہت دور جانے کو جی چاہتا ہے۔ کسی
انجان ساحل پر لیٹے وہ گیت گانے کو جی چاہتا ہے جو بھاگ کر ترقی
ہوئی سمندری لہریں ساحل کا منہ چوم کر گاتی ہیں۔ اپنے اپنے ناریل
اپنے ہرے ہرے چنور ہلا ہلا کر تالی بجاتے ہیں اور خوبصورت
پالی نمیشن طوطے ہوا میں پنکھ پھیلائے محبت کرنے والوں پر شریہ
بچوں کی طرح آواز کستے ہوئے سروں کے اوپر سے گزر جاتے ہیں۔
میکا ایک جولی اس سے الگ ہوتے ہوئے کہتی۔ ”لو

میں تو بھول ہی گئی اماں جی نے کہا تھا سا سرجی کھیلے مٹھاتیار کر دوں
 وہی کب کافر جیڈیز میں رکھا باسی ہو رہا ہے جانے دو مجھے
 تم مٹھا پیو گے ؟

” مٹھا نہیں۔ جولی کیا تمہیں اطالوی وائٹ آرلینڈو کا رستوراں
 یاد نہیں آتا۔ تمہیں کبھی یاد نہیں آتا۔ “

” آتا ہے آتا ہے۔ “ جولی نے اطمینان اور سکون
 کی ایک لمبی سانس لے کر کہا۔ ” مگر ایک رستوران کی طرح
 نہیں۔ ایک شراب خانے کی طرح نہیں۔ ایک مندر کی طرح یاد
 آتا ہے جہاں تم مجھے ملے تھے۔ دروازے کے باہر کھڑے ہوئے
 اور تم مجھے سہارا دے کر اندر لے گئے تھے۔ اب یاد کرتی ہوں
 آرلینڈو کو تو وہ دھوٹی پہنے نظر آتا ہے اور کانوں میں گھنٹیاں
 بجاتی ہیں۔ “

کنول جولی کے بستر سے اٹھا اور پھر وائٹ کیمپسٹ کی
 طرف گیا۔ اب رات تقریباً ختم ہونے کو تھی۔ کھڑکی سے سپید
 سحر جھلکنے کو تھا۔ اور بستر پر لیٹی ہوئی جولی کے چہرے کے خدو خال
 نمایاں ہونے لگے تھے۔ تاریکی چونکہ ابھی بالکل غائب نہیں ہوئی
 تھی اور اُجالا پوری طرح سے نہیں آیا تھا۔ اس لئے جولی کا چہرہ

آدھا سلیٹی رنگ میں اور آدھا اُچلے رنگ میں نظر آتا تھا۔ اس نے دوسرا ڈرنک بنایا اور بستر کے قریب کھڑا ہو کر جولی کے چہرے کی طرف دیکھنے لگا۔ جس کی آنکھوں کے نیچے گہرے سلیٹی رنگ کے سائے تھے۔ راتوں کو جاگنے کی وجہ سے۔ آج کتنی شاموں کے بعد وہ آرام سے سوئی تھی۔ ہوئے ہوئے نیچے سڑک پر لندن کا ٹریفک شروع ہو رہا تھا۔ جولی نے ایک خوابیدہ انداز میں کروٹ لی۔ اور اس کی ایک ٹانگ پنڈلی سے نیچے پاؤں تک تنگی ہوئی۔ ابھی تک بے حد متناسب تھی۔

کنول کو یاد آیا۔ آج سے ڈیڑھ دو برس پہلے دلی کی گرمیوں کی ایک گھٹی ہوئی۔ پورے شام میں کینسن اسپتال کی لیبارٹری میں کام کرتے ہوئے کیا ایک اسے اس لنگڑی ٹانگ کو ٹھیک کرنے کے ترکیب سوچ رہی تھی۔ تجربے تو وہ برابر کر رہا تھا۔ جب سے دلی آیا تھا مگر اسے اب تک کسی تجربے پر اطمینان نہ ہوا تھا۔ آج وہ اپنی غیر متوقع کامیابی پر خوشی سے اچھل پڑا۔

گھر جا کر جب وہ جولی کو بتائے گا کہ اس کی یہ لنگڑی ٹانگ بھی ٹھیک ہو سکتی ہے تو وہ کتنی خوش ہوگی۔ وہ اور اماں جی اور جگر با اور خود اس کے پتا.... لیکن سب سے زیادہ جولی...

اب وہ دوسری عورتوں کی طرح چل سکے گی دوڑ سکے گی۔ اب اس کا جسم بالکل متناسب اور مکمل ہو جائے گا۔

مگر وہ یہ دیکھ کر حیران رہ گیا کہ جولی پر اس خبر کا اثر بالکل اس کی توقع کے خلاف ہوا۔ خوش ہونے کے بجائے وہ افسردہ ہو گئی۔
”مجھے اس بات کا ڈر تھا۔ کسی دن تم کوئی نہ کوئی طریقہ نکال لو گے۔“

”کیا مطلب؟“

”مطلب یہ کہ میں آپریشن نہیں کرانا چاہتی۔“

میں بالکل حیرت زدہ رہ گیا۔ ”تم کیا کہہ رہی ہو۔ کیا تم اپنے ہوش و حواس میں ہو؟“

”بالکل۔۔۔۔۔ میں جیسی ہوں ویسی ہی ٹھیک ہوں بالکل۔۔۔۔۔ خوش ہوں۔ یہاں مجھے تمہارے گھر میں بالکل خیال ہی نہیں ہوتا کہ مجھ میں کسی طرح کی کوئی خامی ہے۔ رہنے دو اس آپریشن کو۔“
”نان سینس۔ یہ آپریشن تو تمہیں کرانا ہی ہوگا۔ کس قدر میرا جی چاہتا ہے۔ تمہارے ساتھ بیڈ مینٹن اور ٹینس کھیلنے کو تمہاری

وجہ سے میں نے یہ دونوں کھیل چھوڑ دیئے ہیں۔“

وہ چپ رہی۔ سر جھکا کر ہنسے۔

”جولی۔“

”ہاں۔۔۔۔۔“ اس نے سر اٹھا کر میری طرف دیکھا۔

”کیا۔ کیا بات ہے؟“

”کچھ نہیں۔ یونہی مجھے ڈر لگتا ہے۔“

”ڈر کس بات کا بگلی؟ تم نے اس زمانے میں اتنے

آپریشن سہہ لئے۔ جب تم موت اور زندگی کے درمیان ٹٹک

رہی تھیں۔ اب تو کوئی خطرہ نہیں ہے بالکل معمولی آپریشن ہے

یقین مہینے میں ٹھیک ہو جاؤ گی۔“

یقین مہینے بعد میں نے ایک ممکتی ہوئی صبح اپنی کوٹھی

کے وسیع مغربی لان میں لے جا کے اس کی پٹی کھولی۔ بید

کی ایک کرسی پر بیٹھی ہوئی زعفرانی رنگ کی ساڑھی پہنے ہوئے

اور اس کی پشت پر لان کی باڑھ میں سرخ رنگ کی بوگن ویلیا

پھیلی ہوئی تھی۔ اور گھلوں میں سفید کارنیشن چمک رہا تھا۔ میرے

لان کے دوسرے کنارے کھڑا ہو گیا اور ہاتھ پھیلا کر کہنے

لگا۔ ”آؤ۔“

وہ اپنی کرسی سے اٹھی۔ دونوں پاؤں پر اس نے پورا

بوجھ ڈالا۔ ٹھٹھکی، چند قدم ہوئے ہوئے چلی پھر کچھ تیز، پھر اک

دم دوڑتی ہوئی ہاتھ پھیلائے خوشی سے روتی ہوئی وہ میری باہنوں میں آگئی۔ اس کا سارا جسم مسرت اور محبت سے کانپ رہا تھا۔ اور وہ میرے کندھے پر منہ چھپائے رو رہی تھی اور لپٹ رہی تھی۔
 "میں مکمل ہوں۔ میں مکمل ہوں..... کنول..... میں مکمل ہوں..... آخر کار....."

یہ اس کا پہلا ردِ عمل تھا۔ دوسری بار جب میرے پیاجی نے اس کی صحت یابی کی خوشی میں ایک بڑی پارٹی دی اور اس سے پوچھا۔

"وہ کیا چاہتی ہے؟"

تو جولی نے سوچ سوچ کر کہا۔

"مجھے ایک سوئمنگ پول چاہیئے۔"

میں اس کی فرمائش سن کر مسکرا دیا۔ مجھے یاد آیا۔ لندن میں فرصت کے اوقات میں جولی کو تیراکی بہت پسند تھی۔ وہ جب بھی موقع ملے بکھنی پہن کر کسی سوئمنگ پول میں گھس جاتی تھی۔ ہمارا گھر بہت بڑا تھا۔ اور اس کے ارد گرد باغ بھی بہت پھیلا ہوا تھا۔ یہ پرانے زمانے کا مکان تھا۔ جب لوگ رہنا جانتے تھے۔ آج کل ٹولس لٹکتے ہیں۔ کسی فلیٹ میں ٹمک

گئے۔ کسی بورڈنگ ہاؤس میں، کسی بالکونی میں سیڑھیوں کے نیچے۔
آج کل بس ٹمک سکے کی جگہ چاہیے۔ رہنے کا زمانہ گزر گیا۔

پتا جی نے مغربی باغ کے ایک بڑے لان کو کھدوا کر
وہاں نئے ڈھنگ کا ایک سوئمنگ پول بنوا دیا۔ ایک ہفتے تک
جولی اس سوئمنگ پول سے نہیں بٹی۔ اپنے دن کا بیشتر حصہ یہیں
گزارتی تھی۔ یہیں ڈبکی لگاتی تھی۔ یہیں ناشتہ کرتی تھی۔ بالکل پاگل
ہو گئی تھی۔ وہ اس سوئمنگ پول کیلئے گہرے آسمانی رنگ کی بکھنے
میں وہ پول میں تیرتی ہوئی آسمانی اباہیل معلوم ہوتی تھی۔ اس کا
موزوں متناسب جسم معلوم ہوتا تھا کسی خمراد پر ڈھالا گیا ہے۔۔۔
تم کوئی نقص اس میں نہیں دیکھ سکتے۔

نہانے کے بعد تولیے سے جسم صاف کر کے وہ ایک
کھلا بلاؤز اور اسکرٹ پہنے لگی۔ اس سے بڑا آرام ملتا ہے۔
نہانے کے بعد اسکرٹ کے ساتھ اونچی ایڑی کا جوتا آیا۔ سینڈل
کم ہونے لگے۔ نہانے میں اکثر اس کے لائے لائے سنہری
بال گیلے ہو جاتے تھے۔ حالانکہ وہ سر پر ایک شفاف ٹوپی
پہنتی تھی۔ مگر پانی ہے پہنچ ہی جاتا ہے۔ اب اسے اپنے لمبے
بالوں سے الجھن ہونے لگی۔

ایک دن اس نے اپنے لمبے بال کٹوا دیئے۔ اماں جی نے
 بُرا مانا اور جگر یا پرتو جیسے غشی کا دورہ پڑ گیا ہو۔ مگر وہ دونوں خاموش
 رہیں۔

ہولے ہولے جولی نے زنانے میں جانا کم کر دیا۔ اسکرٹ
 پہننے کی وجہ سے وہ دوسری ہندوستانی عورتوں کی طرح آم
 یا جامن کے پیڑ کے چبوترے پر، پلنگ پر بھسکر مار مار کر نہ بیٹھ
 سکتی تھی۔ پیڑھی پر بیٹھ کر مٹھا نہیں بنا سکتی تھی۔ اس کے کسیر
 جی اکثر اس کے ہاتھ کا بنا ہوا مٹھا پیتے تھے۔ اب یہ فرض پہلے
 کی طرح پھر اماں جی سر انجام دینے لگیں۔ بہت ہی غیر محسوس
 طریقے پر جولی اور گھر کی دوسری عورتوں میں ایک ان دیکھی دیوار
 سی ابھرنے لگی۔ کوئی کسی سے کسی امر کی شکایت نہیں کرتا تھا۔
 مگر ایک دن جولی نے کنول سے کہا۔

”میرا کمرہ مردانے ہی میں ہو جائے تو ٹھیک ہے۔ زنانے
 میں ہر وقت بے کار کی بک بک رہتی ہے۔ بہت باتیں کرتی
 ہیں تمہارے گھروں کی عورتیں۔ کتنا وقت برباد ہوتا ہے۔“
 کنول نے پلکیں اٹھا کر غور سے جولی کی طرف دیکھا
 جولی نے اپنی نگاہ اس سے نہیں ملائی۔ بولی۔ ”میں

کچھ کام کرنا چاہتی ہوں۔ گھر میں پڑے پڑے سڑنے لگی ہوں۔
 ”تو پھر برٹش وومن ایسوسی ایشن جوائن کر لو۔“

جیسے جولی کنول سے یہی بات سننے کی منتظر تھی دوسرے روز
 وہ مسز لیک ہارٹ سے ملنے چلی گئی جو برٹش وومن ایسوسی ایشن
 کی سیکرٹری تھی۔ اس دن لچ بھی اس نے وہیں کھایا۔ اماں جی دیر
 تک اس کا کھانا لئے بیٹھی رہیں۔ دوپہر کے بعد کوئی تین بجے
 کے قریب جولی کا سیلی فون آیا۔ کہ اس نے لچ لے لیا ہے اس
 کا انتظار نہ کیا جائے۔“

جب جولی نے روز صبح سویرے گھوڑے کی سواری
 شروع کر دی تو بڑی بہو کا ماتھا ٹھنکا۔ انہوں نے دبے الفاظ
 میں اماں جی سے شکایت کی۔

”یہ چھوٹی بہو کو کیا ہوتا جا رہا ہے؟“

اماں نے تنک کر کہا۔

”میں کیا جانوں پوچھو جگیا سے۔!“

ہولے ہولے جولی کی انگریز سہیلیوں نے ہمارے گھر پر
 آنا شروع کیا۔ اب جولی ان کے لئے الگ پارٹیاں دینے لگی جس
 میں اماں جی، بڑی بہو، جگمیا اور دوسری باعزت ملازماؤں شریک

نہ ہو سکتی تھیں۔ بیڈ منٹن اور ٹینس کے میچ برابر ہوتے تھے اور سوئمنگ پول میں تیراکی کے مقابلے، انگریز اور امریکی عورتوں نے مل کر نئی دلی میں جو فیشن پر پڈ کی تھی اس میں جولی اول نمبر پر آئی تھی۔ برٹش وومن ایسوسی ایشن کے رینیوئل ہال میں ناپچنے کے مقابلے میں جولی اور میجر گراس ویٹ کا جوڑا سب سے اچھا سمجھا گیا۔

ریڈ کراس اسپتال میں آنکھوں کیلئے ایک علیحدہ شعبہ کھولا جا رہا تھا بڑے پیمانے پر۔ دوسرے یورپی سفارت خانوں کے لوگ بھی اس کا رخیر میں مدد دے رہے تھے۔ ان سب کے صلاح و مشورے سے مولیار کا ایک مشہور طنزیہ ڈرامہ انگریزی میں کھیلنے کی تجویز کی گئی۔ اس میں ایک اہم پارٹ جولی کو دیا گیا۔

جولی اس عزت افزائی پر بہت خوش تھی۔ دن رات محنت کرتی تھی۔ اب اس کا زیادہ وقت ریہرسل ہال میں گزرنے لگا۔ میجر گراس ویٹ اس ڈرامے کا ڈائریکٹر تھا۔ بہت ہی لائق مگر کسی قدر سخت گیر۔

کبھی کبھی میں دوپہر کو یا شام کو اسپتال سے فارغ ہو

کر جولی کو اپنے ساتھ کر لیتا تھا۔ وہ گہرے انہماک سے اپنے پارٹ
کی اداکاری کر رہی تھی۔ اور ڈرامے اور اسی کی دیگر تفصیلات میں
گہری دلچسپی لے رہی تھی۔

”پہلے تین راتوں کے سارے ٹکٹ صبح سوچکے ہیں۔“
”گوڈ نیوز۔“

”ہمیری نے یہ ڈرامہ پیرس میں دیکھا تھا۔“

”کون ہمیری؟“

”ہمیری گراس ویٹ اور کون؟“

جولی میری طرف متعجب ہو کر دیکھنے لگی یعنی میں بھی کس قدر
بے وقوف ہوں جو میجر گراس ویٹ کا پہلا نام نہیں جانتا

”ہمیری کہہ رہا تھا کہ اس ڈرامے میں یہ پارٹ ایک مشہور فرینچ

ایکٹرس نے کیا تھا۔ نام بھی بتایا تھا اس نے مجھے اس وقت یاد

نہیں رہا اور ہمیری کہہ رہا تھا کہ اس فرینچ ایکٹرس نے بھی اس

ڈرامے میں اس مہارت کا ثبوت نہیں دیا تھا جو میری اداکاری سے

سے نمایاں ہے۔“

”بہت خوب۔“

”کیا بات ہے؟“ جولی کنول کے لیے پرچونک پڑی۔

”تم کچھ خوش نہیں معلوم ہوتے۔“
 ”نہیں۔ میں بالکل غمزدہ ہوں۔ اگر میں اس وقت گاڑی نہ
 چلا رہا ہوتا تو تمہیں چوم لیتا۔“

خیریت گزری کہ اس بار جولی نے میرے ہجے کو طنز نہیں
 سمجھا۔ یا اس کے پلے نہیں پڑا یا وہ اسے پی گئی۔ کچھ بھی ہو۔ اس
 نے اپنا بازو میری کہنی سے ٹکالیا اور دوسرے بازو سے اپنے
 بالوں کو ٹھیک کرتی رہی۔

مگر دوا چوتھ کے روز جولی اماں جی سے کہہ گئی تھی کہ وہ ٹھیک
 پھرنے والے گھر پہنچ جائے گی۔ وہ ریہرسل کیلئے بھی نہ جاتی مگر
 ڈرامے کے دن قریب آ رہے تھے اور کل گرانڈ ریہرسل ہے اس
 لئے اس کا جانا بہت ضروری ہے۔ ویسے میں نے برت رکھ
 لیا ہے۔

یہ جھوٹ تھا۔ کیونکہ جب مجھے پتہ چلا کہ اس کے لئے
 اس ریہرسل میں جانا بہت ضروری ہے اور دن بھر کام کرنا ہوگا تو
 میں نے خود اسے سپٹ بھر کر ناشتہ کر لینے کی صلاح دی۔ اور
 خود میں نے ہی اماں جی سے اس خبر کو چھپایا اور جولی کو ناشتہ
 کرا کے بھیج دیا۔

شام کے چھ بجے سے اماں جی جولی کا انتظار کرنے لگیں۔
 آٹھ بجے کے قریب اس کا ٹیلی فون آیا۔ کنول نے ریسو کیا۔

” ڈارلنگ۔ میں کسی طرح نہیں آ سکتی دس بجے سے پہلے۔“

ریہرسل چل رہی ہے اور میری میرے کام سے مطمئن نہیں ہے اور
 بھی کئی نقص ہیں اور کل گرانڈ ریہرسل ہے اماں جی کو کسی طرح
 بتا دو۔ میں دس بجے سے پہلے نہیں آ سکتی۔ آتے ہی تمہاری پوجا
 کر لوں گی۔ بائی“

ٹیلی فون رکھ دیا گیا

کنول اماں جی کے منہ کی طرف دیکھنے لگا۔ اسے اماں
 جی کو بتانے کی ضرورت نہیں پڑی وہ اس کا چہرہ دیکھ کر ہی سمجھ گئی
 تھیں۔ وہ چپ چاپ منہ موڑ کر زنانے میں چلی گئیں۔ کنول اپنے
 کمرے میں بیٹھ کر اپنے ریسرچ نوٹ کا مطالعہ کرنے لگا۔ اسی
 میں نو بج گئے۔ دس بج گئے۔ ساڑھے دس بج گئے۔ پونے گیارہ
 بجے کے قریب اماں کنول کے کمرے میں آئیں پیچھے پیچھے جب گریا
 پوجا کی تھالی اٹھائے ہوئے، تھالی میں آٹے کا دیا بھی سے بھرا
 ہوا، چندن، کیسرس، گلاب، چاول، گلاب اور گنتا جل، کھوپڑا سیب
 ناشپاتی اور تھوڑی سی مٹھائی۔ اماں کے ہاتھ میں دو ڈبے تھے۔

ایک ڈبے پر لال محمل منڈھی تھی۔ اسے کھول کر اماں جی نے مجھے بتایا
 ”یہ جہانگیریاں میں نے چھوٹی بہو کیلئے بنوائی تھیں۔ کروا چوتھ کیلئے۔“
 پھر انہوں نے دوسرا ڈبہ کھولا اور اس میں ایک بندر سی ساڑھی، بلاؤز اور
 پیٹی کوٹ رکھا ہوا تھا۔ زیور بھی نیا تھا کپڑے بھی نئے تھے۔ اماں جی اپنی
 بہوؤں کو کمر واجو تھکے دن سب کچھ پہناتی تھیں۔ انہیں مندر لے جاتی
 تھیں پھر گھر آکے پتی کی آرتی اتاری جاتی تھی اور سب کچھ چھوٹ جائے
 لیکن کسی بیاہتا استری سے کروا چوتھ کا تیوہار نہیں چھوٹ سکتا کیونکہ
 کروا چوتھ پوجا کا تیوہار ہے مندر اس کے اپنے سہاگ کا پوتر تیوہار
 جولی کو یہ سب معلوم نہ تھا۔ وہ ہر سال بڑے چاؤ اور شوق سے یہ تیوہار منایا
 کرتی تھی۔ اس کا نہ منانا ہی ایک بہت بڑا شگن ہے۔
 ”پتی پوجا کا وقت تو گزر گیا ہے.... مگر جس سے ہو آئے اُسے
 یہ کپڑا اور زیور دے دینا اور کہنا ”اماں جی بولیں“ کہ سونے سے پہلے
 جگوان کو کساشی کر کے پتی پوجا کرے..... یہ نیا زیور بھی پہن
 لے اور یہ ساڑھی بھی.....“ اس وقت جگوریا کی آنکھوں میں آنسو تھے
 ”میں کہہ دوں گا اماں جی۔“ کنول نے اپنی اماں کو اطمینان دے
 دلاتے ہوئے کہا۔ ”وہ بیچاری ریپرل میں پھنس گئی ہوگی۔ نہیں
 آسکی۔ اب آتی ہی ہوگی۔ آتے ہی میں اُسے کہہ دوں گا وہ تو خود اس

تو ہمارے شوق سے مناتی ہے۔ یہ جہانگیریاں سچ کچھ کتنی خوبصورت
 وہ تو انہیں دیکھ کر ہی خوش ہو جائے گی۔

کنول کی بکواس کا اماں جی نے کوئی جواب نہیں دیا۔ وہ
 جیسے آنسو پی کر اپنے بیٹے سے دلی جذبات پھیلے ہوئے اس کے
 سامنے سے مڑ گئیں اور گھوم کر کمرے سے باہر چلی گئیں۔ ان کے پیچھے
 پیچھے جگڑا بھی چلی گئی۔

کنول نے سب چیزیں اٹھا کے سینٹر ٹیبل پر رکھ دیں۔ پھر
 اپنے مطالعے میں مصروف ہو گیا۔ آدھے گھنٹے کے بعد وہ اپنے بیڈ
 روم میں چلا گیا اور کپڑے بدل کر اور تہی بچا کے گرم گرم لحاف میں
 لیٹ گیا۔ جاڑوں کے دن تھے اور وہ بہت تھکا ہوا تھا۔ اسے
 جلد نیند آ گئی۔ کوئی دو بجے کے قریب اسے اپنے قریب سرسراٹ
 محسوس ہوئی۔ وہ کھوٹ لئے لیٹا تھا جونی کا ہاتھ اس کے کندھے
 سے سرکتا رہا اس کے سینے پر آ گیا۔ دوسرا ہاتھ اس کے بالوں کو
 پھسلاتے لگا۔

”سو گئے کیا؟“ ”کیا وقت ہو گا؟“
 ”دو بج رہے ہیں..... واقعی بہت دیر ہو گئی ڈارلنگ مگر
 کیا کرتی۔ ریپرسل کوئی ایک بجے ختم ہوئی۔ اب جا کے کہیں بستر

پہنچی ہوں۔ اُف کس قدر تھک گئی ہوں۔ نیند سے گری پڑتی ہوں۔
 کروا چوتھ کی کوئی بات نہیں کی اس نے۔ شاید دھیان سے
 اتر گیا ہوگا۔ مگر میں بھی کیوں یاد دلاؤں۔ کنول نے سوچا۔ وہ میرے
 مطالعے کے کمرے سے آرہی ہے۔ بیڈ روم تک آنے کا اور کوئی
 راستہ بھی نہیں ہے یقیناً اس نے مطالعے کے کمرے میں آ کے
 روشنی کی ہوگی۔ سینٹر ٹیبل پر پھیلی ہوئی ساڑھی، بلاؤز کو دیکھا ہوگا۔
 زیور کے ڈبے کو بھی۔ ان چیزوں پر اس کی نظر ضرور پڑی ہوگی۔ اس
 کے بعد بھی اگر اسے کروا چوتھ کا یاد نہیں ہے تو میں کیوں یاد دلا کے
 اپنی ہٹی کراؤں..... میں نہیں بتاؤں گا اسے۔ کنول کو غصہ آنے لگا۔
 جولی کا ماتھا اب اس کے بالوں سے نکل کر اس کے ماتھے
 کو ٹٹول رہا تھا۔ ماتھے سے کہیں اگر وہ آنکھوں پر آ گیا تو اس کی انگلیاں
 کنول کے آنسوؤں سے بھیگ جائیں گی اور اُسے معلوم ہو جائے گا
 کہ میں رو رہا ہوں۔ رام اس کی انگلیوں کا رخ پھیر دے۔
 جولی کی انگلیاں ماتھے سے پلٹ کر اس کے کانوں کی لو
 پر چلی گئیں۔ یہاں سے اس کے کپکپاتے ہونٹوں پر.... جو لمحے
 آمستہ سے بولی۔ "گڈ ٹائٹ ڈارلنگ۔ مجھے بہت نیند آرہی ہے"
 وہ اطمینان کا ایک لمبا سانس لے کر اپنے دونوں بازو

اس کے سینے پر رکھ کر سو گئی۔ مگر کنول دیر تک جاگتا رہا۔ آہستہ سے اس نے اپنی آنکھیں خشک کیں اور پھر دیر تک جاگتا رہا۔

جولی کو یاد آیا کہ دلنشا میر میں اس کا ایک چچا رہتا ہے حالانکہ ایک بار جولی اور کنول نے دلنشا ٹراونز میں دو دن پکنک کے گزارے تھے مگر اس بار جولی نے وہاں اپنے کسی انکل کا ذکر نہیں کیا تھا۔ اب وہ اپنے چچا سے خط و کتابت کرنے لگی۔ پھر لندن میں اپنی دوسری سہیلیوں سے کروا چوتھ کے واقعے کے کوئی چھ ماہ بعد اس نے کنول سے کہا۔ ”میں انگلینڈ جانا چاہتی ہوں۔ میرا چچا بیمار ہے۔ تم بھی چلو۔ تم بھی بہت عرصے سے انگلینڈ نہیں گئے ہو۔ کیا تمہیں لندن یاد نہیں آتا۔“

”پہلے چار سال تو تمہیں بھی لندن یاد نہیں آیا تھا۔ نہ اپنا چچا نہ اپنی لندن کی کوئی سہیلی۔“ کنول نے طنز کیا۔

”اب یاد آتا ہے سب کچھ۔“

”کیوں؟“

”کہہ نہیں سکتی۔ لندن جانا چاہتی ہوں۔“

”تو جاؤ۔ میں ہوئی جہاز سے تمہاری سیٹ بک کئے دیتا ہوں۔“

”تم نہیں جاؤ گے؟“

”میں اس وقت ایک بہت اہم ریسرچ میں مصروف ہوں۔ پھر مجھے اسپتال سے اتنی

جلدی چھٹی نہیں ملے گی۔ تم سو آؤ۔ کتنے دن کیلئے جانا چاہتی ہو۔ ؟ ”
 ”صرف پندرہ دن کیلئے۔“
 ”پندرہ دن گزر گئے بیس دن گزر گئے۔ ایک مہینہ گزر گیا، دو مہینے گزر گئے پھر جولی کا ایک خط آیا۔“ فوراً لندن آ جاؤ۔ تم سے ضروری باتیں کرنی ہیں۔“

میں خط لیکر لندن پہنچ گیا۔ گنگسٹن کا رڈ نزوالے دو کمروں کے فلیٹ میں جہاں جولی رہتی تھی اس فلیٹ میں جولی نے سب سے پہلے مجھے بتایا تھا کہ وہ اب واپس ہندوستان نہیں جائے گی۔ اگر میں اس سے پیار کرتا ہوں تو مجھے یہیں انگلینڈ میں اس کیساتھ رہنا پڑے گا۔“
 ”کیوں۔ ؟“ میں نے پوچھا۔

”کیونکہ میں ساڑھی نہیں پہن سکتی۔“

”چار برس تک تم نے ساڑھی پہنی۔“

”اس وقت تک میں مکمل نہ تھی۔ لنگڑمی تھی۔ جو بہی میرا لنگ

دور ہوا۔ مجھے احساس ہونے لگا کہ ساڑھی ایک آہستہ خرام لباس ہے میری حرکت میں حائل ہوتا ہے۔ تم جانتے ہو یورپی عورتیں ہندوستانی عورتوں سے دگنا تیز چلتی ہیں۔“

”چل کر کہاں جاتی ہیں۔ بچہ تو نو مہینے میں ہی جنمتی ہیں۔ آج تک کبھی نہ سنا ہو گا کہ کسی انگریز عورت نے نو مہینے کے بجائے چوتھے

”مہینے بچہ جن دیا ہو۔“ ”انگریزی لباس زیادہ آرام دہ ہے۔“

”آخری ڈیڑھ برس میں تم انگریزی لباس میں ہی رہی تھیں۔“

اماں جی کے اعتراض کے باوجود میں نے کبھی اعتراض نہیں کیا۔

”مجھے جوائنٹ فیملی سسٹم پسند ہی نہیں ایک سرے سے۔“

”یوں نہ کہو۔ تم تو اس سسٹم میں ڈوب گئی تھیں۔ مندر بھی جاتی تھیں

کچن میں بھی کام کرتی تھیں۔ برت بھی رکھتی تھیں پوجا بھی کرتی تھیں چا

سال تک تمہاری پوری زندگی ایک ہندوستانی عورت، ایک خوشمزاج

ہندوستانی بہو کی طرح گزری۔ ہر وقت اماں جی کے کولہے سے لگی رہتی

تھیں تم..... پھر اچانک کیا ہو گیا۔؟“

”میں ٹھیک سے بتا نہیں سکتی۔ لگتا ہے جیسے کہیں پر وہ عجوبی

کی زندگی تھی، میں لنگڑی تھی مکمل نہ تھی۔ لندن میں ہر شخص کی نظر مجھ پر

رحم اور ہمدردی سے پڑتی۔ دلی میں نہیں تمہارے گھر پر نہیں تمہارے

زمانے میں جیسے میں بیسویں صدی سے بہت دور تھی۔ لیکن جس دن میں

مکمل ہو گئی میرے پرانے دن پھر سے جاگ اُٹھے۔ ایک ایک کر کے

مجھے زیادہ حرکت، زیادہ کام، زیادہ تیزی سے اپنے پاس بلانے لگے

شاید تمہارا کلچر ایک لنگڑا کلچر ہے آہستہ رو بہ بہت دھیرے سے

آگے بڑھتا ہے یا شاید آگے ہی نہیں بڑھتا ہے سینکڑوں بلکہ ہزاروں

سال تک ایک ہی منزل پر ٹکرا رہا ہے جب تک میں لنگڑی تھی سب ٹھیک تھا۔ میں وہاں ریح اور بس گئی تھی مجھے کچھ بُرا نہیں لگتا تھا۔ مگر جب تم نے مجھے دوسرا پاؤں دیدیا تو دن بدن بے چارہ ہوتی گئی۔ لندن کچھ تیز رفتار زندگی مجھے اپنے قریب کھینچنے لگی۔ ذرا ایک لمحے کیلئے سوچو کنول جب میرے دونوں پیروں پر سلامت ہیں تو میں گھنٹوں جاہن کے پیڑ کے نیچے بیٹھ کر انتظار کیوں کرتی رہوں۔ بال روم میں ڈانس کیوں نہ کروں زندگی بہت مختصر ہے۔ اور میں بھرپور زندگی بسر کرنا چاہتی ہوں جو صرف یورپ میں ممکن ہے۔۔۔۔۔“

”بھرپور زندگی؟“ میں سوچنے لگا۔ ”جولی بھرپور زندگی سے

تمہارا کیا مطلب ہے کیا زیادہ چلنا۔ ہر وقت بیچین اور مضطرب رہنا۔ ایک بیتاب تتلی کی طرح ایک خواہش سے دوسری خواہش کے گمراہ طواف کرنا۔۔۔۔۔ کیا صرف یہی بھرپور زندگی ہے۔ شاید وہ بھی بھرپور زندگی بسر کر سکتے ہیں جو زیادہ حرکت نہیں کرتے۔“ مجھے اپنی اماں جی یاد آنے لگیں۔ ”سال میں تو ٹھہ دس بار سے زیادہ وہ گھر سے باہر نہیں نکلتی ہوں گی ان کی ساری زندگی زنانے کے آئینے میں ہی گزر جاتی ہے۔ انہوں نے کبھی ٹینس نہیں کھیلا۔ گھوڑے کی سواری نہیں کی۔ کوئی کلب جوائن نہیں کیا۔ گاڑی وہ نہیں چلا سکتیں۔ پر اسے

مردوں کے سنگ وہ نہیں ناپ سکتیں مگر کیا تم کہو گی کہ انہوں نے بھرپور زندگی نہیں گزاری ہے وہ محبت جو گھونگھٹ کی آڑ میں ہے وہ پیار جو خدمت میں ہے وہ فلسفہ جو تلسی کی دیوی میں ہے وہ زندگی جو زیادہ سے زیادہ دوسروں کیلئے وقت ہے اس کا تم اپنے یورپ کی زندگی سے کیسے مقابلہ کرو گی۔ ایک سمندر کی بیچیں لہر دوسری آنگن میں جہتی پھلوری ایک آگ کی طرح جلتی ہے دوسری پھل کی طرح پختی ہے محبت میں ایک کے ہاتھ گردن کی طرف بڑھتے ہیں دوسرے کے پاؤں کی طرف جھکتے ہیں۔ ایک جلو میں سفر کرتی ہے دوسری متوازی کیفیت میں چلتی ہے۔ میں ایک دوسری سے مقابلہ کیسے کر سکتا ہوں دونوں مختلف کیفیتیں ہیں مختلف درجے ہیں زندگی بنانے کے دو مختلف رنگ ہیں۔ اگر مقابلہ کرنا ہی ہے تو ساٹھ برس کی عمر میں کرو۔ ساٹھ برس کی ایک اوسط یورپی عورت کو اماں جی کے سامنے لاؤ۔ اور پھر مقابلہ کرو بھرپور زندگی کا وہاں پر فیصلہ ہو گا یورپی عورت ایک پرانی شکستہ کھوکھانا کار کی طرح دکھائی دیگی جس نے جوانی میں بہت تیز سفر کیا ہے اور اب جیسے یورپ کے بچہ مصروف زندگی کے کباڑ خانے میں ڈال دی گئی ہے اور اماں جی آج گھر کے آنگن کے وسط میں تلسی کی دیوی کی طرح کھڑی ہیں جس کے ارد گرد آم اور جاس کے پتے ہیں جہاں رات کی رانی کھلتی ہے۔ بہوں گھونگھٹ کاڑھے پاؤں

چھوٹی ہیں۔ دیواروں پر لو کی میسں بھولتی ہیں جگہ یا کتے میں گلوری دبائے
کھڑی بنے اور اماں جی چاندی کے گلاس میں مٹھا بھر کر اور گلاس کو
ذرا اونچا کر کے اور گھونگھٹ کو ذرا ساینچے کر کے کہتی ہیں۔
”اُن کو دے آؤ جگہ ریا۔“

وہ آج بھی اتنی عمر گزر جانے پر اپنے خاوند کا نام نہیں لے سکتیں
میں کیسے ان کا مقابلہ کر سکتا ہوں اس یورپی عورت سے جو دن میں
دو سو دفعہ اپنے خاوند کو ڈار لنگ کہتی ہے اور سمجھتی ایک دفعہ بھی
نہیں۔۔۔۔۔ مجھے نہیں معلوم کون بھر پور ہے۔ کون بھر پور نہیں ہے
مجھے یقین نہیں ہے کہ تم ابھی کوئی فیصلہ کرنے میں حق بجانب ہو۔“
”حق بجانب ہوں کہ نہیں یہ تو میں نہیں جانتی اتنا ضرور جانتی
ہوں کہ کیا سچ ہے اسے معلوم کرنے کیلئے میں ساٹھ سال انتظار نہیں
کر سکتی۔ شاید تم بھی نہیں کر سکتے۔ میں تم سے پیار کرتی ہوں۔ پیار
سے مطلب میرے اپنے ڈھب، رنگ اور مزاج کا پیار ہے۔ اگر
تم ضد کر کے مجھے واپس دلی لے گئے تو میں مرجھا جاؤں گی۔ ہو
سکتا ہے پھر بھاگ آؤں۔ وہاں میرا دل نہیں لگے گا۔ یہاں تمہارے
بغیر خوشی نہیں ملے گی سوچ لو۔۔۔۔۔“
کیا سوچوں۔ جولی کو پھوڑنا بھی مشکل ہے۔ جولی سے رشتہ

بھی تو عجیب سا رشتہ ہے، صرف غاوند بیوی ہی کا رشتہ نہیں کچھ ایسا لگتا ہے جیسے جولی میرے بدن کا ایک حصہ ہو۔ جولی جانتی ہے اس کے بدن میں میرے بدن کی ایک پسلی شامل ہے جو میں نے آپریشن کے ذریعہ اسے دی ہے۔ شاید اسی طرح آدم کی پسلی سے توا پیدا ہوئی۔ میں توا کی بلٹی کو کیسے چھوڑ سکتا تھا۔ دو تین دن سوچنے کے بعد میرے نے جولی کو بتا دیا کہ لندن میں پھر سے کام شروع کرتا ہوں۔ سینٹ جارج اسپتال میں مجھے وہی پرانی ملازمت مل گئی۔ اور میں جولی کے ساتھ رہنے لگا۔ ہونا تو یہ چاہیے تھا کہ جولی میرے ساتھ دلی میں رہتی مگر مجھے اُمید تھی کہ جولی کا یہ فیصلہ عارضی فیصلہ ہوگا۔ برس دو برس میں، میں اسے دلی چلنے کیلئے رضا مند کر لوں گا۔

مگر اس کے ارادے پورے نہیں ہوئے۔ وہ راستے جو دلی میں ایک دفعہ الگ ہوئے تھے پھر ساتھ رہنے سے بھی دوبارہ مل نہ سکے۔ ہوئے ہوئے جولی الگ اپنے راستے پر جانے لگی۔ کنول اپنے کام اور اپنی ریسرچ میں ڈوبا گیا۔ جولی کے کہیں کی کامیابی نے اس کے ذہن اور فکر کو اپنے من پسند موضوع کی طرف اور بھی راغب کر دیا تھا۔ اس کی دلچسپیاں کچھ گھمبیر اور سنجیدہ ہوتی گئیں۔ وہ جولی کے شوخ اور کھلنڈ رے دوستوں کو پسند نہیں کرتا تھا اور

جولی اس کے بورڈ اکثر وں اور سائنس دانوں کو۔

کبھی کبھی اپنی طبیعت پر جبر کر کے وہ جولی کے دوستوں میں سے چلا جاتا۔ وہ ایک خوش شکل و جہیز، صحت مند مضبوط آدمی تھا۔ کچھ عرصے کیلئے وہ ان سے ان ہی کے محاورے میں گفتگو کرتا۔ شگفتہ شوخ چنپل سطحی گفتگو، تیز سپورٹس کاروں، ہنگامی میوزک کے ریکاڈوں اور پک ناک کی چھچھوری حرکتوں میں حصہ لیتا۔ مگر بہت جلد اکتا جاتا۔ چند دنوں کے بعد وہ اپنے آپ کو الگ تنہا پاتا۔ اس کی زندگی کی گراں رہی الگ تھی۔

”تم انگلینڈ میں پچاس برس رہو گے پھر سب اجنبی رہو گے۔ اپنی انگریز بیوی کیلئے بھی اجنبی۔“ جیمس کلفٹ نے ایک طنز پر مسکراہٹ سے اس سے کہا تھا۔ جب وہ اس سے ایک روز ملنے گیا تھا اور مشورہ لینے گیا تھا۔

”تمہاری غلطی یہی رہی کیونکہ تم نے جولی کا لنگ ٹھیک کیا تمہاری ساری کی ساری معیبتیں اس ایک دن سے شروع ہوتی ہیں۔ اگر وہ زندگی بھر لنگڑی رہتی تو زندگی بھر ہندوستان میں رہتی۔“ آپ کا کہنے کا مطلب ہے کہ ہندوستان میں صرف لنگڑی عورتیں رہ سکتی ہیں۔“

جم زور سے ہنسا۔ ”مجھے تم بالکل غلط سمجھے ہو کنول۔ میں تمہیں ایک بالکل دوسری ہی بات سمجھا رہا تھا۔ جب تک وہ اُدھوری تھی وہ کسی اجنبی سے اجنبی دلیں میں رہ سکتی تھی۔ مگر مکمل ہونے کے بعد مائی بوائے..... کیا تم یہ نہیں جانتے کہ جونہی کوئی چیز مکمل ہوتی ہے اپنی ابتدا کو لوٹتی ہے۔ یہ ایک کاسمک لائے۔“

”جہنم میں جائے تمہارا کاسمک لا۔“ ایک ایک کنول کو غصہ آگیا تھا۔ اور اس نے شراب کا جام آتش دان میں کھینچ مارا تھا۔ اور جس کلفٹ خفا ہونے کے بجائے ہنس پڑا تھا۔

اکتوبر میں اُسے دسہرہ یاد آیا تھا۔ نومبر میں دیوالی دسمبر میں جب لوگ کرسمس منا رہے تھے وہ کناٹ پلیس میں گھوم رہا تھا۔ اس کے جیبیں چلغوزوں اور بچھنے ہوئے پستوں سے بھری تھیں۔ اس کا دل پاٹ کھانے کو چاہ رہا تھا۔ لندن کی سرد، سرمئی ملگجی شاموں میں پاٹ کھانے کو جی چاہئے گا۔ اس کیلئے چمکتی دھوپ کی ضرورت ہے۔ نیلے آسمان کی اور شوخ رنگ ساڑھیوں کی.....

پھر بھی وہ رہتا۔ شاید من مار کر رہتا۔ جیسے اب رہتا تھا مگر رہتا ضرور۔ کیونکہ ہر رات کو جولی گھر پر آ جاتی تھی۔ اپنے انداز میں اس کے لئے پر خلوص تھی۔ اپنے طریقے سے وہ اس سے محبت

کرتی تھی۔ چاہتی تھی اور خیال کرتی تھی۔ نیا سال انہوں نے اکٹھے منایا تھا۔ رات بھر خوشی سے ناچتے اور پیتے رہے تھے۔ صبح کو سو گئے تھے۔ میرے پاس کو اُٹھے تھے تو کنول کو اپنے بستر کے نیچے کے نیچے جولی کا خط ملا۔

”میں دو دن کیلئے ہسپتالنگز جا رہی ہوں۔ ضروری کام ہے۔ تم پریشان نہ ہونا۔ آکے سب بتا دوں گی۔“

”تمہاری جولی“

دو دن گزر گئے۔ پانچ دن گزر گئے۔ جولی نہیں آئی سات جنوری کو جم نے اسے بتایا کہ اس نے جولی کو ایک رنگین پارٹی میں پیرس میں دیکھا تھا۔ وہ یقیناً ہسپتالنگز نہیں گئی تھی یا ممکن ہے ہسپتالنگز سے پرس چلی گئی ہو۔ بہت عمدہ پارٹی تھی۔ بے حد ممتول امیر زادوں کی پارٹی تھی اور جولی ان سب میں شہزادی کی طرح سچی سنوری سب کے توجہ کا مرکز تھی۔

جم کا استہزائیہ لہجہ اس کی نگاہ کی خفیہ حقارت، اس کی ہنسی کا انداز خون کھولا دینے کیلئے کافی تھے۔ کنول چپ رہ گیا اس کا رد عمل دیکھ کر کلفٹ بھی خاموش ہو گیا۔ مگر اس کی خاموشی کہے دیتی تھی۔ کہ اگر وہ چاہے تو جولی کے بارے میں بہت کچھ کہہ سکتا ہے۔ جب جم چلا گیا تو بار بار اس کے کہے ہوئے طنز یہ جملے

اپنے آپ کو کنول کے دل میں دھرانے لگے۔ ”جولی ہر ماہ اپنی کار بدلتی ہے۔ ہر دوسرے ماہ اُسے پیرس کے فیشن کے مطابق ڈریس چاہیئے۔ اس تیز رفتار ہر آن بدلتی ہوئی زندگی میں صرف شوہر نہ بدلا جائے۔ یہ تو حماقت ہوگی..... اور جولی میں ہزار غیب ہوں مگر وہ اہمقی نہیں ہو سکتی۔“

کنول آنا ٹنگڑا اور مضبوط تھا کہ جم کے جھڑے توڑ سکتا تھا اور اسے ہمیشہ کیلئے خاموش کر سکتا تھا۔ اس پر بھی اگر وہ خود خاموش رہ گیا تو اس لئے کہ جولی کی طویل غیر حاضری اُسے خود شدید الجھنوں — اور وسوسوں میں ڈال رہی تھی۔

پھر کنول نے ایک فیصلہ کیا۔ اور جس روز اس نے یہ فیصلہ کیا اس رات جولی واپس گھر آگئی۔ رات کے دس بجے فلیٹ کا دروازہ کسی نے کھٹکھٹایا۔ پہلے گھنٹی اور پھر ایک بید لمبی دستک ہی سے وہ سمجھ گیا کہ جولی ہے۔ جولی پریشان بال چھٹکاتی ہوئی ہاتھ میں ایک سوٹ کھس اٹھائے اندر داخل ہوئی اور اس کے کہنے سے پہلے بول پڑی۔ ”ڈارلنگ میں بہت تھک گئی ہوں اگر گھر میں کھانے کیلئے کچھ ہے تو فوراً دیدو۔ میں کھانا کھا کے سو جاؤں گی اور صبح تمہیں بتا دوں گی۔“

کنول نے اس کیلئے ایک آلیٹ بنایا تو اس تیار کئے بکھن

جام اور پائے جو کچھ ملا اس کے سامنے رکھ دیا۔ وہ ایک بھوکے بلی کی طرح
 کھاتی گئی۔ پھر دونوں باہنیں اس کے سینے پر رکھ کر سو گئی۔ رات کو
 وہ آہستہ سے اٹھا۔ ٹا پرچ جلا کر اس نے جولی کا سوٹ کمیس کھولا۔ ایک
 کونے میں اسے پیرس کے فوٹو مل گئے۔ اس خوبصورت رنگین پارٹی
 کے، جولی نشے میں، جولی دوسروں کی باہنوں میں جولی چومتی ہوئی کسی
 دوسرے کو..... یقیناً وہ اب اپنا فیصلہ نہیں بدل سکتا۔

باقی ساری رات اس نے جولی کے بستر پر بیٹھ کر گزاری یا
 ٹہل کر یا پی کر۔ اس نے جولی کے ساتھ اپنی بیتی ہوئی زندگی کا ہر رُخ
 سے ریلو کیا۔ پھر بھی وہ اپنے فیصلہ کو نہیں بدل سکا۔ وہ اپنے دائرے
 میں چل رہا تھا۔ مگر جولی ؟

سب ختم ہے۔

اس آخری کیل نے۔

بے درد ترکیب کو مکمل کر دیا۔

نقاب الٹ گیا۔

اور خدا کے زخم گہن لئے گئے۔

سب واپس۔

ہر طرف سنگلاخ مقبرے کا خلا، جھانکتا ہے۔

بچھے ہوئے سورج میں زندگی انہیں۔

نہ رہا ایمان۔

نہ کوئی بندی نہ پستی نہ نشان۔

حکایت بھی ختم۔

اس نے سوئی ہوئی جولی کے ماتھے پر آخری بوسہ دیا اور

بے آواز قدموں سے فلیٹ کے دروازے سے باہر نکل گیا۔

ختم شد